

أُصولِ تفسیر

از افادات: متکلم اسلام مولانا محمد الیاس گھمن حفظہ اللہ

سرپرست: مرکز اہل السنۃ والجماعۃ، 87 جنوبی، لاہور روڈ، سرگودھا

بانی و امیر: عالمی اتحاد اہل السنۃ والجماعۃ

چیف ایگزیکٹو: احناف میڈیا سروسز

چئیرمین: احناف ٹرسٹ

www.ahnafmedia.com

بسم اللہ الرحمن الرحیم

نحمدہ و نصلی علی رسولہ الکریم اما بعد!

اصول تفسیر کو ہم ایک مقدمہ اور دو حصوں میں تقسیم کرتے ہیں:

حصہ اول: متعلقات قرآن

حصہ ثانی: متعلقات تفسیر قرآن

مقدمہ:

تین فوائد پر مشتمل ہے:

- 1: فضائل قرآن
- 2: آداب تلاوت قرآن
- 3: فہم قرآن و تفہیم قرآن

حصہ اول:

پہلی بحث: قرآن، تعریف و وجہ تسمیہ

دوسری بحث: وحی، اقسام وحی اور نزول وحی کے طریقے

تیسری بحث: تاریخ نزول قرآن

چوتھی بحث: شان نزول

پانچویں بحث: سبب احرف

چھٹی بحث: نسخ و منسوخ

حصہ ثانی:

پہلی بحث: تفسیر کا معنی، تفسیر و تاویل میں فرق

دوسری بحث: تفسیر قرآن کے قابل اعتبار مآخذ

تیسری بحث: تفسیر قرآن کے ناقابل اعتبار مآخذ

چوتھی بحث: تفسیر قرآن کے لیے ضروری علوم

پانچویں بحث: بعض مفسرین کا تعارف

چھٹی بحث: بعض تفاسیر کا تعارف

مقدمہ

فائدہ نمبر 1: فضائل قرآن

حدیث نمبر 1:

عَنْ عُمَانَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: خَيْرُكُمْ مَنْ تَعَلَّمَ الْقُرْآنَ وَعَلَّمَهُ.

(صحیح البخاری: ج 2 ص 752 باب خیر کم من تعلم القرآن وعلمه)

ترجمہ: حضرت عثمان رضی اللہ عنہ سے روایت ہے کہ نبی صلی اللہ علیہ وسلم نے فرمایا: تم میں سے سب سے بہتر شخص وہ ہے جو قرآن مجید سیکھے اور سکھائے۔

حدیث نمبر 2:

عَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - : « الْمَاهِرُ بِالْقُرْآنِ مَعَ السَّفَرَةِ الْكِرَامِ الْبَرَّةِ ، وَالَّذِي يَقْرَأُ الْقُرْآنَ يَتَتَعْتَعُ فِيهِ وَهُوَ عَلَيْهِ شَاقٌّ فَلَهُ أَجْرَانِ . » (صحیح مسلم ج: 1 ص: 269 باب فضلیہ حافظ القرآن)

ترجمہ: حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے ارشاد فرمایا: قرآن کا ماہر ان ملائکہ کے ساتھ ہو گا جو فرشتوں کے سردار ہیں اور جو شخص قرآن مجید کو اٹکتا ہوا پڑھتا ہے اور اس میں دقت اٹھاتا ہے اس کے لئے دوہرا اجر ہے۔

حدیث نمبر 3:

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - « يُقَالُ لِصَاحِبِ الْقُرْآنِ اقْرَأْ وَارْتَقِ وَرَتِّلْ كَمَا كُنْتَ تُرْتِّلُ فِي الدُّنْيَا فَإِنَّ مَنَازِلَكَ عِنْدَ آيَةِ تَقَرُّوْهَا . » (سنن ابی داؤد ج 1 ص 206 باب کیف یستحب الترتیل فی القراءة)

ترجمہ: حضرت عبد اللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: (قیامت کے دن) صاحب قرآن سے کہا جائے گا کہ قرآن شریف پڑھتا جا اور جنت کے درجوں پر چڑھتا جا اور ٹھہر ٹھہر کر پڑھ جیسے دنیا میں تو ٹھہر ٹھہر کر پڑھا کرتا تھا بس تیرا مرتبہ وہی ہے جہاں آخری آیت پر پہنچے گا۔

حدیث نمبر 4:

عَنْ عَبْدِ اللَّهِ بْنِ مَسْعُودٍ يَقُولُ : قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - ((مَنْ قَرَأَ حَرْفًا مِنْ كِتَابِ اللَّهِ فَلَهُ بِهِ حَسَنَةٌ ، وَالحَسَنَةُ بِعَشْرِ أَمْثَالِهَا ، لَا أَقُولُ : أَلِفٌ حَرْفٌ ، وَلَكِنْ : أَلِفٌ حَرْفٌ ، وَلَاكُمُ حَرْفٌ ، وَمِيمٌ حَرْفٌ)) .

(جامع الترمذی ج: 2 ص: 119 باب ما جاء فیمن قرأ حرفاً من القرآن ما له من الأجر)

ترجمہ: حضرت عبد اللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: جس نے بھی کتاب اللہ کا ایک حرف پڑھا اسے ایک نیکی جو کہ دس نیکیوں کے برابر ہے ملے گی، میں یہ نہیں کہتا کہ ”الم“ ایک ہی حرف ہے بلکہ الف ایک حرف ہے، لام ایک حرف ہے اور میم ایک حرف۔

حدیث نمبر 5:

عَنْ سَهْلِ بْنِ مَعَاذٍ الْجُهَنِيِّ عَنْ أَبِيهِ أَنَّ رَسُولَ اللَّهِ - صَلَّى اللَّهُ عَلَيْهِ وَسَلَّمَ - قَالَ « مَنْ قَرَأَ الْقُرْآنَ وَعَمِلَ بِمَا فِيهِ الْبَسَ وَالِدَاهُ تَأْجَا يَوْمَ الْقِيَامَةِ ضَوْوُهُ أَحْسَنُ مِنْ ضَوْءِ الشَّمْسِ فِي بَيُوتِ الدُّنْيَا لَوْ كَانَتْ فِيكُمْ فَمَا ظَنُّكُمْ بِالَّذِي عَمِلَ بِهَذَا . »

(سنن ابی داؤد: ج 1 ص 205 باب فی ثواب قراءة القرآن)

ترجمہ: حضرت سہل بن معاذ الجہنی رضی اللہ عنہ اپنے والد سے روایت کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا: جس نے قرآن پاک پڑھا اور اس پر عمل بھی کیا اس کے ماں باپ کو قیامت کے دن ایک ایسا تاج پہنایا جائے گا کہ اگر وہ (اس دنیا میں) تمہارے پاس ہوتا تو اس کی روشنی اس دنیا میں لوگوں کے گھروں میں چمکنے والے سورج کی روشنی سے زیادہ حسین ہوتی۔ تو اس شخص کے بارے میں تمہارا کیا خیال ہے جس نے خود اس پر عمل کیا ہو؟

فائدہ نمبر 2: آداب تلاوت قرآن

1: تلاوت کرنے کے لئے وضو کا ہونا مستحب اور چھونے کے لئے وضو کا ہونا ضروری ہے۔

2: قرآن مجید کی تعظیم کے خیال سے مسواک کرنا۔

3: پاک اور صاف جگہ پر بیٹھ کر تلاوت کرنا۔

4: تعوذ پڑھنا۔

5: تسمیہ پڑھنا۔

مسئلہ: سورت براءت (سورۃ توبہ) کے شروع میں بسم اللہ پڑھنے کا حکم یہ ہے کہ اگر اوپر سے پڑھتا آ رہا ہو تب تو بسم اللہ پڑھے بغیر ہی سورت توبہ شروع کر دے اور اگر اس سورت سے تلاوت شروع کی ہے تو عام معمول کے مطابق اعوذ باللہ، بسم اللہ پڑھ کر شروع کرے، اسی طرح اگر اس سورت کے درمیان تلاوت روک دی تھی، تو آگے جب تلاوت شروع کرے تب بھی اعوذ باللہ کے بعد بسم اللہ پڑھ کر شروع کرے۔

(آپ کے مسائل اور ان کا حل: ج 4 ص 455)

6: ترتیل و تجوید کے ساتھ پڑھنا۔

7: خوش آوازی اور لب و لہجہ کی درستگی کے ساتھ پڑھنا۔

8: قرآن مجید رو کر پڑھنا، اگر روانہ آئے تو رونے کی کیفیت بنالینا۔

9: تلاوت کرتے ہوئے معافی پر غور کرنا۔

10: یہ تصور کرنا کہ اللہ تعالیٰ مجھ سے مخاطب ہیں۔

فائدہ نمبر 3: فہم قرآن اور تفہیم قرآن

فہم قرآن کے لیے تین شرائط:

1: عربی زبان محاورات عرب کے ساتھ آتی ہو جو کہ عربی ادب کے ساتھ آئے گی۔

مثال:

عَنْ عَبْدِ بْنِ حَاتِمٍ رَضِيَ اللَّهُ عَنْهُ قَالَ لَمَّا نَزَلَتْ حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ قَالَ لَهُ عَبْدِي: يَا رَسُولَ اللَّهِ إِنِّي أَجْعَلُ تَحْتِ وَسَادَتِي عَقَالًا أَبْيَضَ وَعَقَالًا أَسْوَدَ أَعْرِفُ اللَّيْلَ مِنَ النَّهَارِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ وَسَادَتَكَ لَعَرِيضٌ إِنَّهَا هِيَ سَوَادُ اللَّيْلِ وَبَيَاضُ النَّهَارِ.

(صحیح مسلم: ج 1 ص 349 باب بیان ان الدخول فی الصوم یحصل بطول الفجر الخ)

ترجمہ: حضرت عدی بن حاتم رضی اللہ عنہ فرماتے ہیں کہ جب قرآن کی یہ آیت اتری: {حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ} (کہ رمضان میں کھایا یا کروب تک کہ سفید ڈورا سیاہ ڈورے سے نمودار ہو) تو میں نے اونٹ کی رسی سیاہ اور دوسری سفید اپنے تکیے کے نیچے رکھی۔ پھر آخر رات میں ان کو دیکھا۔ مجھ کو وہ کچھ صاف نظر نہ آئیں۔ صبح کو میں نے رسول اکرم ﷺ سے عرض کیا۔ آپ نے ہنس کر

فرمایا: تیرا تکیہ بہت لمبا چوڑا ہے۔ (یعنی تو نے سمجھا نہیں، قرآن کا مطلب سیاہ اور سفید ڈورے سے رات کی سیاہی اور دن کی سفیدی ہے۔

2: قرآنی آیات کا پس منظر، شان نزول، Background معلوم ہو جو کہ صحابہ کرام رضی اللہ عنہم سے آئے گا۔

مثال:

عَنْ أَسْلَمَ أَبِي عِمْرَانَ قَالَ: غَزَوْنَا مِنَ الْمَدِينَةِ نُرِيدُ الْقُسْطَ نَطِيبِيَّةَ وَعَلَى الْجَمَاعَةِ عَبْدُ الرَّحْمَنِ بْنُ خَالِدِ بْنِ الْوَلِيدِ وَالرُّومُ مُلْصِقُو ظُهُورِهِمْ بِحَاظِطِ الْمَدِينَةِ فَجَمَلَ رَجُلٌ عَلَى الْعُدُوِّ فَقَالَ النَّاسُ: مَهْ مَهْ لَا إِلَهَ إِلَّا اللَّهُ يُلْقَى بِيَدَيْهِ إِلَى التَّهْلُكَةِ. فَقَالَ أَبُو أَيُّوبَ: إِنَّمَا نَزَلَتْ هَذِهِ الْآيَةُ فِيْنَا مَعْشَرَ الْأَنْصَارِ لَمَّا نَصَرَ اللَّهُ نَبِيَّهُ صَلَّى اللَّهُ عَلَيْهِ وَسَلَّمَ وَأُظْهِرَ الْإِسْلَامَ قُلْنَا: هَلُمَّ نُقِيمْ فِي أَمْوَالِنَا وَنُصْلِحْهَا فَأَنْزَلَ اللَّهُ تَعَالَى (وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ) فَالِلْقَاءِ بِالْأَيْدِي إِلَى التَّهْلُكَةِ أَنْ نُقِيمَ فِي أَمْوَالِنَا وَنُصْلِحْهَا وَنَدَّعِ الْجِهَادَ.

(سنن ابی داؤد: ج 1 ص 340 باب فی قولہ تعالیٰ ولا تلقوا بأيديکم الى التهلكة)

ترجمہ: حضرت اسلم ابی عمران فرماتے ہیں کہ ہم مدینہ منورہ سے قسطنطنیہ پر حملے کے لئے روانہ ہوئے۔ ہمارے امیر لشکر حضرت عبدالرحمن بن خالد بن ولید رضی اللہ عنہ تھے۔ (لڑائی کے وقت) رومی لشکر اپنے شہر کی دیوار سے چپکا ہوا تھا۔ مسلمانوں میں سے ایک مجاہد نے دشمنوں پر (تہا) حملہ کر دیا۔ یہ دیکھ کر لوگ شور کرنے لگے اور کہنے لگے کہ یہ شخص اپنے ہاتھوں سے خود کو ہلاکت میں ڈال رہا ہے (حالانکہ قرآن مجید میں تو آیا ہے کہ لا تلقوا بأيديکم الى التهلكة کہ اپنے ہاتھوں سے خود کو ہلاکت میں نہ ڈالو) حضرت ابوایوب انصاری رضی اللہ عنہ نے فرمایا: یہ آیت تو ہم انصار کے بارے میں اس وقت نازل ہوئی تھی جب اللہ تعالیٰ نے اپنے نبی ﷺ کی مدد فرمائی اور اسلام کو غالب فرمادیا تو ہم نے کہا کہ ہم کچھ عرصہ اپنے مال اور کاروبار کی اصلاح کے لئے گھروں میں رک جاتے ہیں، اس پر یہ آیت نازل ہوئی جس میں بتا دیا گیا کہ ہاتھوں سے خود کو ہلاک کرنا یہ ہے کہ ہم جہاد چھوڑ کر اپنے گھروں میں بیٹھے رہیں اور اپنے اموال کی اصلاح کرتے رہیں۔

3: مراد خداوندی معلوم ہو جو کہ رسول خدا صلی اللہ علیہ وسلم سے آئے گی۔

مثال:

عَنْ عَبْدِ اللَّهِ رَضِيَ اللَّهُ عَنْهُ قَالَ لَمَّا نَزَلَتْ {الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ} قُلْنَا يَا رَسُولَ اللَّهِ أَئِنَّا لَا يَظْلِمُ نَفْسَهُ قَالَ لَيْسَ كَمَا تَقُولُونَ {لَمْ يَلْبِسُوا إِيمَانَهُمْ بِظُلْمٍ} بِشَرِّكَ أَوْ لَمْ تَسْمَعُوا إِلَى قَوْلِ لُقْمَانَ لَا إِلَهَ إِلَّا اللَّهُ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ

(صحیح البخاری: ج 1 ص 474 باب قول اللہ تعالیٰ واتخذ اللہ ابراہیم خلیلاً)

ترجمہ: حضرت عبداللہ بن مسعود رضی اللہ عنہ سے روایت کرتے ہیں کہ جب آیت کریمہ {الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ} (جو لوگ ایمان لائے اور انہوں نے اپنے ایمان کو ظلم کے ساتھ مخلوط نہیں کیا) نازل ہوئی تو ہم نے کہا یا رسول اللہ صلی اللہ علیہ وسلم ہم میں ایسا کون ہے جس نے اپنے اوپر (گناہ کر کے) ظلم نہیں کیا؟ فرمایا یہ بات تمہارے خیال کے مطابق نہیں ہے بلکہ {لَمْ يَلْبِسُوا إِيمَانَهُمْ بِظُلْمٍ} میں ظلم سے مراد شرک ہے کیا تم نے لقمان کی بات جو انہوں نے اپنے بیٹے سے کہی تھی نہیں سنی کہ (اے میرے بیٹے اللہ کے ساتھ شرک نہ کرنا کیونکہ شرک بہت بڑا ظلم ہے)۔

تفہیم قرآن کے لیے پندرہ علوم کی ضرورت:

[1]: لغت جس سے کلام پاک کے مفرد الفاظ کے معنی معلوم ہو جائیں۔ نیز چند لغات کا معلوم ہو جانا ہی کافی نہیں اس لئے کہ بسا اوقات

لفظ چند معانی میں مشترک ہوتا ہے اور وہ ان میں سے ایک دو معنی جانتا ہے اور فی الواقع اس جگہ کوئی اور معنی مراد ہوتے ہیں۔

[2]: علم نحو جس کے ذریعے اعراب درست رہیں اور معانی میں تغیر و تبدل نہ ہو۔ مثال: ﴿أَنَّ اللَّهَ بَرِيٌّ مِنَ الْمُسْرِكِينَ وَرَسُولُهُ﴾

- [3]: علم صرف جس سے الفاظ کی پہچان رہتی ہے۔
- [4]: علم اشتقاق: جس سے یہ معلوم ہوتا ہے کہ لفظ جب دو مادوں سے مشتق ہو تو اس کے معنی مختلف ہوں گے، جیسے ”مسح“ کا لفظ ہے، اس کا اشتقاق ”مسح“ سے بھی ہے جس کا معنی چھونے اور ترہاتھ کسی چیز پر پھیرنے کے ہیں اور ”مساحت“ سے بھی ہے جس کے معنی پیمائش کے ہیں۔
- [5]: علم معانی جس سے کلام کی ترکیب معنی کے اعتبار سے معلوم ہوتی ہے۔
- [6]: علم بیان جس سے کلام کا ظہور و خفا، تشبیہ و کنایہ معلوم ہوتا ہے۔
- [7]: علم بدیع جس سے کلام کی خوبیاں تعبیر کے اعتبار سے معلوم ہوتی ہیں۔
- یہ تینوں فن ”علم بلاغت“ کہلاتے ہیں۔ تفسیر کے اہم علوم میں سے ہیں، اس لیے کہ کلام پاک جو سراسر اعجاز ہے اس سے اس کا اعجاز معلوم ہوتا ہے۔
- [8]: علم قراءت جس سے مختلف قراءتوں کی وجہ سے مختلف معنی معلوم ہوتے ہیں اور بعض معنی کی دوسرے معنی پر ترجیح معلوم ہو جاتی ہے۔
- [9]: علم عقائد جس سے کلام پاک میں خصوصاً آیات تشبیہ میں غلطی سے حفاظت رہتی ہے۔
- [10]: اصول فقہ اس سے وجوہ استدلال و استنباط معلوم ہوتے ہیں۔
- [11]: اسباب نزول جس سے آیات کے معنی زیادہ واضح ہوں گے کیونکہ بسا اوقات اصل معنی کا معلوم ہونا بھی شان نزول پر موقوف ہوتا ہے۔
- [12]: نسخ و منسوخ جس سے منسوخ شدہ احکام معمول بہا احکام سے ممتاز ہو جاتے ہیں۔
- [13]: علم فقہ جس کی بنا پر جزئیات اور جزئیات کے احاطہ سے کلیات پہچانے جاتے ہیں۔
- [14]: احادیث جن کے ذریعے قرآن پاک کی مجمل آیات کی تفسیر اور توضیح معلوم ہوتی ہے۔
- [15]: علم لدنی یہ وہ علم ہے جو اللہ تعالیٰ شریعت پر عمل کرنے کی وجہ سے اپنے خاص بندوں کو عطا فرماتے ہیں جیسا کہ حدیث مبارک میں ہے: من عمل بما علم ورثه الله علمه ما لم يعلم۔ اس علم کو ”علم لدنی“ بھی کہا جاتا ہے اور ”علم وہبی“ بھی۔

حصہ اول: متعلقات قرآن

پہلی بحث: قرآن؛ تعریف و وجہ تسمیہ

قرآن کریم کے کل نام پانچ ہیں جو ان آیات میں مذکور ہیں:

- 1: الكتاب: ذٰلِكَ الْكِتٰبُ لَا رَيْبَ فِيْهِ (البقرة: 2)
- 2: القرآن: اِنَّ هٰذَا الْقُرْاٰنَ يَنْهٰدِيْ لِلَّتِيْ هِيَ اَقْوَمُ وَيُبَشِّرُ الْمُؤْمِنِيْنَ الَّذِيْنَ يَعْمَلُوْنَ الصّٰلِحٰتِ اَنْ لَهُمْ اَجْرًا كَبِيْرًا۔ (الاسراء: 9)
- 3: الذكر: اِنَّا نَحْنُ نَزَّلْنَا الذِّكْرَ وَاِنَّا لَهُ لَحٰفِظُوْنَ (الحجر: 9)
- 4: الفرقان: تَبٰرَكَ الَّذِيْ نَزَّلَ الْفُرْقَانَ عَلٰى عَبْدِهٖ لِيُكَوِّنَ لِلْعٰلَمِيْنَ نَضِيْرًا (الفرقان: 1)
- 5: التنزيل: نَزَّلَ الْعَزِيْزُ الرَّحِيْمُ (اليسين: 5)

بعض حضرات نے قرآن کریم کے نام کثرت سے ذکر فرمائے ہیں، مثلاً علامہ ابو المعالی عزیزی بن عبد الملک المعروف ”شیزلہ“ [م 494ھ] نے اپنی کتاب ”البرہان“ میں قرآن کریم کے پچپن نام ذکر کئے ہیں۔

(الاتقان فی علوم القرآن لسیوطی: ج 1 ص 50 النوع السابع عشر)

اور علامہ محمد الدین محمد بن یعقوب فیروز آبادی [م 817ھ] نے سونام ذکر فرمائے ہیں:

(بصار ذوی التمییز فی لطائف الکتاب العزیز: ص 61)

دراصل ان حضرات نے ”اسماء القرآن“ اور ”صفات القرآن“ کو جمع کر دیا ہے، یعنی قرآن کریم کی صفات مثلاً مجید، کریم، حکیم وغیرہ کو نام ذکر کر کے تعداد اس حد تک پہنچائی ہے ورنہ درحقیقت قرآن کریم کے کل نام پانچ ہیں جو اوپر ذکر کر دیے گئے ہیں۔

تعریف القرآن:

شیخ احمد المعروف ملا جیون رحمہ اللہ [م 1130ھ] فرماتے ہیں:

”القرآن: المنزل علی الرسول علیہ السلام المکتوب فی المصحف المنقول عنه نقلاً متواتراً بلا شبهة.“

(نور الانوار: ص 10، 9)

ترجمہ: قرآن (خدا کا وہ کلام ہے) جو رسول علیہ السلام پر نازل ہوا، مصحف میں لکھا گیا اور آپ صلی اللہ علیہ وسلم سے نقل متواتر سے منقول ہوا۔

وجہ تسمیہ قرآن:

- 1: قرآن ”قراءة“ کی طرح مصدر ہے جیسے ”إِنَّ عَلَيْنَا جَمْعَهُ وَقُرْآنَهُ“ (سورة القیامہ: 17) پھر مصدر کبھی اسم مفعول کے معنی میں بھی استعمال ہوتا ہے۔ اس لیے قرآن کو بھی قرآن اسی معنی میں کہا جاتا ہے یعنی ”پڑھی ہوئی چیز“۔ (مباحث فی علوم القرآن: ص 20)
- 2: قرآن کا معنی چونکہ ”جمع کرنا“ ہے اور قرآن سابقہ کتب کے ثمرات بلکہ تمام علوم کا جامع ہے، جیسا کہ ارشاد باری تعالیٰ ہے:

مَا فَزَّطْنَا فِي الْكِتَابِ مِنْ شَيْءٍ. (الانعام: 38)

مزید ارشاد ہے: وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ. (النحل: 89)

اس لیے اس کو قرآن کہتے ہیں۔ (مباحث فی علوم القرآن: ص 20)

دوسری بحث: وحی، اقسام وحی اور نزول کے طریقے

معنی وحی:

لغوی معنی:

شیخ مناع خلیل القطان لکھتے ہیں:

الإشارة السريعة، وذلك يكون بالكلام على سبيل الرمز والتعريض، وقد يكون بصوت مجرد، وبإشارة ببعض الجوارح.

(مباحث فی علوم القرآن: ص 32)

ترجمہ: ”وحی“ کا معنی ہے: جلدی سے کوئی اشارہ کرنا۔ پھر عام ہے کہ یہ اشارہ رمز و کنایہ استعمال کر کے کیا جائے، یا کوئی بے معنی آواز نکال کر، یا کسی عضو کو حرکت دے کر کیا جائے۔

لغوی اعتبار سے لفظ ”وحی“ کئی معانی کو شامل ہے، مثلاً

1: شیطان کا وسوسہ ڈالنا، مثلاً

﴿وَإِنَّ الشَّيْطَانَ لَيُؤْخَذُ إِلَىٰ أُولِيئِهِمْ لِيُجَادِلُوهُمْ﴾ (الانعام: 121)

2: فرشتوں کو خطاب، جیسے

﴿إِذْ يُوحِي رَبُّكَ إِلَى الْمَلَائِكَةِ أَنِّي مَعَكُمْ فَثَبِّتُوا الَّذِينَ آمَنُوا﴾ (الانفال: 12)

3: حیوان کی طرف ایسا الہام جو اس کی فطرت بن جائے، مثلاً

﴿وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ﴾ (النحل: 68)

4: جلدی سے اشارہ کرنا، مثلاً

﴿فَخَرَجَ عَلَى قَوْمِهِ مِنَ الْمِحْرَابِ فَأَوْحَىٰ إِلَيْهِمْ أَن سَبِّحُوا بُكْرَةً وَعَشِيًّا﴾ (مریم: 11)

5: غیر نبی کے دل میں بات ڈالنا، مثلاً:

﴿وَأَوْحَيْنَا إِلَىٰ أُمِّ مُوسَىٰ أَنِ اضْمُرِي بَنِيكَ﴾ (القصص: 7)

وحی کا اصطلاحی معنی:

شیخ مناع خلیل القطان لکھتے ہیں:

کلام اللہ تعالیٰ المُنَزَّلُ عَلَى نَبِيٍّ مِنْ أَنْبِيَائِهِ. (مباحث فی علوم القرآن: ص 32)

ترجمہ: وحی اللہ تعالیٰ کا وہ کلام ہے جو اس کے نبیوں میں سے کسی نبی پر نازل ہو۔

اقسام وحی:

وحی کی دو قسمیں ہیں:

(1) متلو (2) غیر متلو

وحی متلو:

جس کی بطور قراءت تلاوت کی جائے۔

وحی غیر متلو:

جس کی بطور قراءت تلاوت نہ کی جائے۔

وحی متلو کی اقسام:

وحی متلو کی تین قسمیں ہیں:

(1) کلام الہی:

اللہ تعالیٰ بغیر واسطہ ملائکہ کے براہِ راست نبی سے ہم کلام ہو۔ یہ سب سے اعلیٰ قسم کی وحی ہے۔

مثال: اللہ تعالیٰ کا فرمان ہے: ﴿وَكَلَّمَ اللَّهُ مُوسَىٰ تَكْلِيمًا﴾ (النساء: 163)

(2) وحی قلب:

اللہ تعالیٰ نبی کے دل میں کوئی بات بلا واسطہ براہِ راست ڈال دیں خواہ حالت بیداری میں ہو یا حالت خواب میں ہو۔

مثال: حضرت ابراہیم علیہ السلام کا خواب جس میں بیٹے کو ذبح کرنے کا حکم تھا۔

(3) وحی ملکی:

اللہ تعالیٰ بواسطہ فرشتہ نبی کو پیغام دیتے ہیں۔ بھر کبھی فرشتہ کی آواز سنائی دیتی ہے اور کبھی فرشتہ نظر بھی آتا ہے۔ پھر فرشتہ کبھی اپنی

اصلی شکل اور کبھی انسانی شکل میں آتا ہے۔

مثال: ☆ آواز کا آنا۔ حضرت عمرو بن شراحیل رضی اللہ عنہ سے ایک طویل حدیث مروی ہے جس میں آپ صلی اللہ علیہ وسلم کے یہ الفاظ

ہیں کہ آپ نے ورقہ بن نوفل سے فرمایا:

إِذَا خَلُوتَ وَحْدَى سَمِعْتَ نَدَاءَ خَلْفِي: يَا مُحَمَّد، يَا مُحَمَّد، فَأَنْطَلِقْ هَارِبًا فِي الْأَرْضِ» فَقَالَ: لَا تَفْعَلْ، إِذَا أَتَاكَ فَاثِبْتَ حَتَّى تَسْمَعَ مَا يَقُولُ، ثُمَّ أَتَيْتَنِي فَأَخْبَرَنِي، فَلَمَّا خَلَا نَادَاهُ يَا مُحَمَّد قُل: بِسْمِ اللَّهِ الرَّحْمَنِ الرَّحِيمِ. الْحَمْدُ لِلَّهِ رَبِّ الْعَالَمِينَ حَتَّى بَلَغَ وَلَا الضَّالِّينَ.

(دلائل النبوة للبيهقي: ج 1 ص 412)

ترجمہ: جب میں اکیلا ہوتا ہوں تو اپنے پیچھے آواز سنتا ہوں: ”یا محمد! یا محمد!“ تو میں دوڑ پڑتا ہوں۔ ورقہ بن نوفل نے کہا: اب ایسا نہ کیجیے گا، اب جب بھی وہ (ہاتفِ غیبی) آپ کے پاس آئے تو رک جائیے اور اور سینے کہ وہ کیا کہتا ہے، پھر میرے پاس آئیے۔ چنانچہ جب آپ صلی اللہ علیہ وسلم ایک بار تنہا کہیں تشریف فرما ہوئے تو اس (ہاتفِ غیبی) سے آواز دی: ”اے محمد کہیے! بسم اللہ الرحمن الرحیم۔ الحمد للہ رب العالمین“ حتیٰ کہ ولا الضالین تک پڑھ دیا۔

☆ فرشتہ کا اصلی شکل میں آنا۔

ولم یر جبریل علی صورته التی خلق علیہا إلا مرتین کما ثبت فی الصحیحین. (فتح الباری: ج 9 ص 9 و کتاب فضائل القرآن)

ترجمہ: آپ صلی اللہ علیہ وسلم نے حضرت جبریل علیہ السلام کو ان کی اصلی صورت میں دو مرتبہ دیکھا ہے جیسا کہ صحیحین میں مذکور ہے۔

وہ دو صورتیں یہ ہیں:

مرۃ منہبطاً من السماء و مرۃ عند سدرۃ المنتہی.

(عمدة القاری للعینی: باب إذا قال أحدکم آمین والملائکۃ فی السماء)

ترجمہ: ایک مرتبہ جب وہ آسمان سے اتر رہے تھے اور دوسری مرتبہ سدرۃ المنتہی پر۔

☆ فرشتہ کا انسانی شکل میں آنا۔ جیسے حدیث جبریل میں مذکور ہے

قرآن کریم نے وحی کی ان تینوں قسموں کی طرف آیت ذیل میں اشارہ فرمایا ہے:

وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بآيَاتِهِ مَا يَشَاءُ. (الشورى: 51)

ترجمہ: کسی بشر کے لیے ممکن نہیں ہے کہ اللہ اس سے (روبرو ہو کر) بات کرے مگر دل میں بات ڈال کر یا پردے کے پیچھے یا کسی پیامبر (فرشتے) کو بھیج کر جو اللہ کی اجازت سے جو چاہے وحی نازل کرے۔

اس آیت میں ﴿وَحْيًا﴾ (دل میں بات ڈالنے) سے مراد ”وحی قلب“ ہے، اور پردے کے پیچھے سے مراد ”کلام الہی“، اور پیامبر بھیجنے

سے مراد ”وحی ملکی“ ہے۔

نزول وحی کے طریقے:

1: رویائے صادقہ:

آپ صلی اللہ علیہ وسلم جو کچھ خواب میں دیکھتے بیداری میں ویسے ہی ہو جاتا تھا۔

عَنْ عَائِشَةَ أُمِّ الْمُؤْمِنِينَ أَنَّهَا قَالَتْ أَوَّلُ مَا بُدِيَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْوَحْيِ الرُّؤْيَا الصَّالِحَةُ فِي النَّوْمِ

فَكَانَ لَا يَرَى رُؤْيَا إِلَّا جَاءَتْهُ مِثْلَ فَلَقِ الصُّبْحِ. (صحیح البخاری: ج 1 ص 2)

ترجمہ: ام المؤمنین حضرت عائشہ رضی اللہ عنہا فرماتی ہیں کہ سب سے پہلی وحی جو رسول اللہ صلی اللہ علیہ وآلہ وسلم پر اترنی شروع ہوئی وہ ایسے خواب تھے، جو بحالت نیند آپ صلی اللہ علیہ وآلہ وسلم دیکھتے تھے، چنانچہ جب بھی آپ صلی اللہ علیہ وآلہ وسلم خواب دیکھتے تو وہ صبح کی روشنی کی

طرح ظاہر ہو جاتا۔

نزول وحی کے وقت گھنٹی کی آواز کی طرح آواز سنائی دیتی تھی۔

2: صلسلۃ الجرس:

أَنَّ الْحَارِثَ بْنَ هِشَامٍ رَضِيَ اللَّهُ عَنْهُ سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ كَيْفَ يَأْتِيكَ الْوَحْيُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَحْيَانًا يَأْتِينِي مِثْلَ صَلَاطَةِ الْجَرَسِ وَهُوَ أَشَدُّ عَلَى فَيْفَضْمُ عَيْنِي وَقَدْ وَعَيْتُ عَنْهُ مَا قَالَ.

(صحیح البخاری: ج 1 ص 2)

ترجمہ: حارث بن ہشام نے رسول اللہ سے دریافت کیا کہ یا رسول اللہ آپ کے پاس وحی کس طرح آتی ہے؟ تو رسول اللہ نے فرمایا کہ کبھی میرے پاس گھنٹے کی آواز کی طرح آتی ہے اور وہ مجھ پر بہت سخت ہوتی ہے اور جب میں اسے یاد کر لیتا ہوں جو اس نے کہا تو وہ حالت مجھ سے دور ہو جاتی ہے۔

3: تمثیل ملک: فرشتہ کا انسانی شکل میں آکر پیغام الہی پہنچانا۔

وَأَحْيَانًا يَتَمَثَّلُ لِي الْمَلَكُ رَجُلًا فَيُكَلِّمُنِي فَأَعْي مَا يَقُولُ. (صحیح البخاری: ج 1 ص 2)

ترجمہ: اور کبھی فرشتہ آدمی کی صورت میں میرے پاس آتا ہے اور مجھ سے کلام کرتا ہے اور جو وہ کہتا ہے اسے میں یاد کر لیتا ہوں۔

4: نفس فی الروح:

حضرت جبرائیل علیہ السلام کا کسی بھی شکل میں آئے بغیر آپ علیہ السلام کے دل میں کسی بات کا القاء فرمادینا۔ ایک روایت میں ہے:

إِنْ جَبْرِيلُ عَلَيْهِ السَّلَامُ أَلْقَى فِي رُوحِي أَنْ أَحْدَا مِنْكُمْ لَنْ يَخْرُجَ مِنَ الدُّنْيَا حَتَّى يَسْتَكْمِلَ رِزْقَهُ.

(المستدرک علی الصحیحین: ج 2 ص 293 باب ان اللہ لایزال فضلہ بمصیرہ تم الحدیث 2181 عن ابن مسعود)

ترجمہ: حضرت جبرائیل علیہ السلام نے میرے دل میں یہ بات ڈالی کہ کوئی انسان دنیا سے اس وقت تک رخصت نہیں ہو تا جب تک اپنا رزق مکمل نہ کر لے۔

5: فرشتہ کا اصلی شکل میں آنا:

کبھی کبھی حضرت جبرائیل علیہ السلام کسی انسانی شکل کو اختیار کئے بغیر اپنی اصلی صورت میں آتے تھے، بقول علامہ ابن حجر رحمہ اللہ ایسا

صرف دو بار ہوا۔ فرماتے ہیں:

ولم ير جبريل على صورته التي خلق عليها إلا مرتين كما ثبت في الصحيحين. (فتح الباری: ج 9 ص 9 کتاب فضائل القرآن)

ترجمہ: آپ صلی اللہ علیہ وسلم نے حضرت جبرائیل علیہ السلام کو ان کی اصلی صورت میں دو مرتبہ دیکھا ہے جیسا کہ صحیحین میں مذکور ہے۔

وہ دو صورتیں یہ ہیں:

مرة منهبطا من السماء ومرة عند سدرة المنتهى.

(عمدة القاري للعيني: باب إذا قال أحدكم آمين والملائكة في السماء)

ترجمہ: ایک مرتبہ جب وہ آسمان سے اتر رہے تھے اور دوسری مرتبہ سدرۃ المنتہی پر۔

6: بلا واسطہ مکالمہ:

ایسا معراج کے موقع پر ہوا۔

تیسری بحث: تاریخ نزول قرآن

تاریخ نزول قرآن سمجھنے کے لئے تمہیداً چند باتوں کو سمجھنا ضروری ہے۔

1: ارباہاس کی تعریف:

”رہص“ سنگ بنیاد کو کہتے ہیں۔ انبیاء علیہم السلام کی دنیا میں تشریف آوری یا ان کے دعویٰ نبوت سے پہلے حق تعالیٰ کچھ ایسی نشانیاں

ظاہر فرماتے ہیں جو خرق عادت ہونے میں معجزات کی طرح ہوتی ہیں اور ایسی نشانیاں چونکہ نبوت کے اثبات کا مقدمہ اور اس کی تمہید ہوتی ہیں، اس لئے ان کو ”ارہاس“ کہا جاتا ہے۔ چنانچہ اصحابِ فیل کی ہلاکت کا واقعہ، بتوں کا منہ کے بل گر پڑنا، فارس کے مجوسیوں کی ایک ہزار سال سے جلائی ہوئی آگ کا ایک لمحہ میں بجھ جانا، کسریٰ کے محل کا زلزلہ اور اس کے چودہ کنگروں کا منہدم ہو جانا، حضور صلی اللہ علیہ وسلم کی والدہ کے بدن سے ایک ایسے نور کا نکلنا جس سے ”بصری“ تک کے محل روشن ہو گئے۔ یہ سب واقعات اسی ارہاس کے سلسلہ کی کڑیاں ہیں جو حضور علیہ السلام کی تشریف آوری سے پہلے ہی ”مبشرات“ بن کر آپ کی نبوت کے اثبات کا مقدمہ بنے۔

2: اقسام نزول:

قرآن کریم نے اپنے نزول کے لیے دو قسم کے الفاظ بیان کیے ہیں:

1: انزال 2: تنزیل

”انزال“ کا معنی یکبارگی اتارنا۔ قرآن کریم میں جہاں انزال کا لفظ ذکر ہوا ہے اس سے مراد قرآن کا لوح محفوظ سے آسمان دنیا کی

طرف نزول ہے۔ ارشادِ باری ہے:

إِنَّا أَنْزَلْنَاهُ فِي لَيْلَةِ الْقَدْرِ. (سورة القدر: 1)

ترجمہ: ہم نے اس (قرآن) کو لیلۃ القدر میں اتارا۔

حضرت ابن عباس رضی اللہ عنہ سے مروی ہے:

فی قوله: {إِنَّا أَنْزَلْنَاهُ فِي لَيْلَةِ الْقَدْرِ} قال: أنزل القرآن جملة واحدة حتى وضع في بيت العزة في السماء الدنيا ونزله جبريل

عليه السلام على محمد صلى الله عليه وسلم بجواب كلام العباد وأعمالهم. (المعجم الكبير: ج 6 ص 32 رقم الحديث 12213)

اور لفظ ”تنزیل“ تدریجی نزول کے لیے استعمال ہوا ہے، ارشادِ خداوندی ہے:

وَقَرَأْنَا لَهُ فَرَقْنَاهُ لِنُقَرِّئَكَ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا. (الاسراء: 106)

سب سے پہلی وحی:

بعض مفسرین نے سورۃ الفاتحہ کو پہلی وحی قرار دیا ہے اور بعض نے سورۃ المدثر کی ابتدائی آیات کو سب سے پہلی وحی قرار دیا ہے، لیکن

صحیح بات یہ ہے کہ سب سے پہلی وحی سورۃ علق کی ابتدائی آیات ہیں جو کہ غار حراء میں نازل ہوئیں۔ (الاتقان فی علوم القرآن: ج 1 ص 23 ملخصاً)

سب سے آخری وحی:

قرآن مجید کی آخری نازل ہونے والی آیت یہ ہے:

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾ (البقرة: 281)

(المعجم الكبير للطبراني: ج 6 ص 27 رقم الحديث 12188، الاتقان: ج 1 ص 27)

اور نبی علیہ السلام اس آیت کے نازل ہونے کے بعد 9 راتوں تک زندہ رہے۔ (الاتقان: ج 1 ص 27)

اشکال:

اللہ تعالیٰ کا فرمان: ﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ اس بات پر دلالت

کرتا ہے کہ دین پورا اور مکمل ہو گیا ہے، تو پھر اس کے بعد کچھ آیات کیسے نازل ہوئیں؟

جواب:

عقائد اور احکامِ حلال و حرام کے اعتبار سے کامل فرمادیا، اس کے بعد نازل ہونے والی آیات وعد و وعید پر مشتمل ہیں۔

چوتھی بحث: شان نزول

شان نزول:

قرآن کریم کی آیات دو قسم کی ہیں:

1: جن کے نزول کا سبب کوئی خاص واقعہ یا کسی کا سوال نہیں بنا۔

2: جن کے نزول کا سبب کوئی خاص واقعہ یا کسی کا سوال بنا ہو۔

یہی خاص واقعہ یا کسی کے سوال مفسرین کی اصطلاح میں ”سبب نزول“ یا ”شان نزول“ کہلاتا ہے۔

شان نزول جاننے کے فوائد:

1: اس سے احکام کی حکمتیں معلوم ہوتی ہیں اور یہ پتہ چلتا ہے کہ اللہ تعالیٰ نے یہ حکم کیوں اور کن حالات میں نازل فرمایا ہے۔

مثال: سورہ نساء میں ارشاد ہے:

﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى﴾ (سورۃ النساء: 43)

ترجمہ: اے ایمان والو! تم نماز کے قریب بھی ایسی حالت میں مت جاؤ کہ تم نشہ میں ہو۔

اگر شان نزول کی روایات سامنے نہ ہوں تو قدرتی طور پر یہ سوال پیدا ہو سکتا ہے کہ جب شراب از روئے قرآن بالکل حرام ہے تو یہ کہنے کی ضرورت کیوں پیش آئی کہ ”نشہ کی حالت میں نماز کے پاس نہ جاؤ“؟ اس سوال کا جواب صرف شان نزول ہی سے مل سکتا ہے، چنانچہ اس کے سبب نزول میں حضرت علی رضی اللہ عنہ سے مروی ہے کہ شراب کے حرام ہونے سے پہلے ایک مرتبہ حضرت عبدالرحمن بن عوف نے کچھ صحابہ رضی اللہ عنہم کو کھانے پر مدعو کیا، وہاں کھانے کے بعد شراب پی گئی، اسی حالت میں نماز کا وقت آگیا، تو ایک آدمی نے امامت کی، اور اس میں نشہ کی وجہ سے قرآنی آیات کی تلاوت میں غلطی کر گئی، اس پر یہ آیت نازل ہوئی۔

(تفسیر ابن کثیر: ج 1 ص 654)

2: بسا اوقات سبب نزول کے جانے بغیر آیت کا صحیح مفہوم ہی سمجھ میں نہیں آتا اور اگر سبب نزول معلوم نہ ہو تو آدمی اس آیت کا بالکل غلط مطلب بھی سمجھ سکتا ہے۔

مثال: سورہ بقرہ میں باری تعالیٰ کا ارشاد ہے:

﴿وَلِلَّهِ الْمَشْرِقُ وَالْمَغْرِبُ فَأَيُّمَا تَوَلَّوْا فَثَمَّ وَجْهُ اللَّهِ﴾ (سورۃ البقرہ: 115)

ترجمہ: اور مشرق و مغرب اللہ ہی کی ہیں، لہذا جہر بھی تم رخ کر لو ادھر ہی اللہ کا رخ ہے۔

اگر اس آیت کا شان نزول پیش نظر نہ ہو تو اس سے بظاہر یہ معلوم ہوتا ہے کہ نماز میں کسی خاص جہت کی طرف رخ کرنا ضروری نہیں، مشرق و مغرب سب اللہ کی ملکیت میں ہیں اور وہ ہر سمت میں موجود ہے، اس لیے جس طرف بھی رخ کر لیا جائے نماز ہو جائے گی، حالانکہ یہ مفہوم بدیہی طور پر غلط ہے، خود قرآن کریم ہی نے دوسرے مقام پر کعبہ کی طرف رخ کرنے کو ضروری قرار دیا ہے۔ یہ عقدہ صرف شان نزول کو دیکھ کر ہی حل ہوتا ہے، حضرت عبداللہ بن عباس رضی اللہ عنہما فرماتے ہیں کہ جب مسلمانوں کا قبلہ بیت المقدس سے کعبہ کی طرف تبدیل ہوا تو یہودیوں نے اعتراض کیا کہ اس تبدیلی کی کیا وجہ ہے، اس پر یہ آیت نازل ہوئی۔

(الانقان: ج 1 ص 32)

اس کا خلاصہ یہ ہے کہ ہر سمت اللہ کی بنائی ہوئی ہے، اور اللہ ہر طرف موجود ہے، لہذا وہ جس طرف بھی رخ کرنے کا حکم دیدے، ادھر

رخ کرنا واجب ہے، اس میں قیاسات کو دخل دینے کی کوئی ضرورت نہیں۔

3: قرآن کریم بسا اوقات ایسے الفاظ استعمال کرتا ہے کہ جن کا شانِ نزول کے ساتھ گہرا تعلق ہوتا ہے۔ اور اگر ان کا صحیح پس منظر معلوم نہ ہو تو بسا اوقات - معاذ اللہ - بے فائدہ اور بے جوڑ معلوم ہونے لگتے ہیں کہ جن سے قرآن کریم کی فصاحت و بلاغت پر حرف آتا ہے۔

مثال: سورہ طلاق میں ارشاد ہے:

﴿وَاللَّائِي يَكْسِبْنَ مِنَ الْمَحِيضِ مَنْ نِسَائِكُمْ إِنْ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَاللَّائِي لَمْ يَحْضُنْ﴾ (سورۃ الطلاق: 4)

ترجمہ: تمہاری وہ عورتیں جو حیض آنے سے ناامید ہو چکی ہیں اگر تم کو (ان کے بارے میں) شک ہو تو ان کی عدت تین مہینے ہے، اور جن لڑکیوں کو ابھی حیض نہیں آیا ان کو بھی۔

اس آیت میں یہ الفاظ کہ ”اگر تم کو شک ہو“ ان کا بظاہر کوئی خاص فائدہ نظر نہیں آتا، یہاں تک کہ بعض حضرات نے ان الفاظ کی وجہ سے یہ کہہ دیا کہ اگر سن رسیدہ عورت کو جس کا حیض بند ہو چکا ہو حمل کے بارے میں کوئی شک نہ ہو تو اس پر کوئی عدت واجب نہیں ہے لیکن سبب نزول ان الفاظ کی وجہ بتاتا ہے، حضرت ابی بن کعب رضی اللہ عنہ فرماتے ہیں کہ جب سورۃ النساء میں عورتوں کی عدت بیان کی گئی تو انصار کے لوگوں نے کہا: یا رسول اللہ صلی اللہ علیہ وسلم کچھ عورتیں ایسی ہیں جن کی عدت قرآن کریم میں بیان نہیں ہوئی، ایک تو چھوٹی بچیاں جنہیں حیض نہیں آتا، دوسرے وہ سن رسیدہ عورتیں جن کا حیض بند ہو گیا، اور تیسرے حاملہ عورتیں، اس پر یہ آیت نازل ہوئی، اور اس میں تینوں قسموں کا حکم بیان کر دیا گیا۔

(تفسیر ابن کثیر: ج 4 ص 488)

4: قرآن کریم میں ایسے مقامات بھی تھوڑے نہیں ہیں کہ جن میں کسی واقعہ کی طرف مختصر اشارہ کیا گیا ہے اور جب تک وہ واقعہ معلوم نہ ہو ان آیات کا مطلب سمجھا ہی نہیں جاسکتا۔

مثال: سورۃ الانفال میں ارشاد باری ہے:

﴿وَمَا رَمَيْتْ إِذْ رَمَيْتْ وَلَكِنَّ اللَّهَ رَمَى﴾ (سورۃ الانفال: 17)

ترجمہ: اور جس وقت آپ صلی اللہ علیہ وسلم نے (خاک کی مٹھی) پھینکی تو وہ آپ صلی اللہ علیہ وسلم نے نہیں پھینکی، بلکہ اللہ نے پھینکی۔

دراصل اس آیت میں غزوہ بدر کے اس واقعہ کی طرف اشارہ ہے جس میں آنحضرت صلی اللہ علیہ وسلم نے کفار کے زرعے کے وقت خاک کی ایک مٹھی ان کی طرف پھینکی تھی، اور اس کے بعد زرعہ ٹوٹ گیا تھا۔

(اسباب النزول للواحدي: ص 237 تحت هذه الآية)

اب اگر یہ سبب نزول ذہن میں نہ ہو تو آیت کا مطلب نہیں سمجھا جاسکتا۔

اسباب نزول میں متعلق چند فوائد:

فائدہ نمبر 1:

بسا اوقات مفسرین بعض ایسے واقعات آیات کے تحت ذکر فرماتے ہیں جن کا شانِ نزول سے تعلق نہیں ہوتا بلکہ مقصد کچھ اور ہوتا ہے۔ مثلاً

1: بعض مرتبہ کسی علمی مباحثہ میں کسی صحابی نے وہ آیت بطور دلیل کے پیش کر دی، مفسرین یہ واقعہ اس آیت کے تحت ادنیٰ مناسبت سے ذکر کر دیتے ہیں۔

2: بعض مرتبہ آنحضرت صلی اللہ علیہ وسلم نے کسی موقع پر اس آیت سے استشہاد فرمایا، مفسرین ایسے بھی آیت کے تحت نقل کر دیتے ہیں۔

3: جو بات کسی آیت میں بیان کی گئی ہے بعض مرتبہ وہی بات آپ علیہ السلام نے کسی حدیث میں بھی ارشاد فرمائی، تفسیر کی کتابوں میں وہ حدیث

بھی اس آیت کے تحت روایت کر دی جاتی ہے۔

4: بعض مرتبہ مفسرین کوئی روایت محض یہ بتانے کے لئے نقل کرتے ہیں کہ آیت کس مقام پر نازل ہوئی۔ یہ روایت بھی تفسیر کے ذیل میں درج ہو جاتی ہے۔

5: بعض دفعہ قرآن کریم کچھ لوگوں کا ذکر مبہم طور پر فرماتا ہے اور ان کا نام نہیں ذکر کرتا، مفسرین روایتوں کے ذریعے ان لوگوں کے نام متعین کر دیتے ہیں۔

6: بعض مرتبہ کسی روایت سے یہ معلوم ہوتا ہے کہ قرآن کریم کے فلاں لفظ کا صحیح تلفظ کیا ہے؟ تفسیر کی کتابوں میں ایسی روایات بھی درج ہوتی ہیں۔

7: بعض احادیث اور آیات میں قرآن کریم کی مختلف سورتوں یا آیتوں کے فضائل بیان ہوئے ہیں، مفسرین ان روایات کو بھی متعلقہ مقامات پر نقل کر دیتے ہیں۔

8: بعض مقامات پر ایسی احادیث بھی تفسیر کے ذیل میں منقول ہیں جن سے یہ معلوم ہوتا ہے کہ قرآن کے اس حکم پر آنحضرت صلی اللہ علیہ وسلم نے کس طرح عمل فرمایا؟

(الفوز الکبیر از شاہ ولی اللہ رحمہ اللہ: ص 38، 39، علوم القرآن: ص 79 تا 81 مع توضیح)

فائدہ نمبر 2:

سبب نزول اور اختلاف روایات:

اسباب نزول کے سلسلہ میں تفسیر کے دوران ایک بڑی مشکل آتی ہے کہ ایک ہی آیت کے سبب نزول میں کئی کئی مختلف روایتیں ملتی ہیں اور جو شخص تفسیر کے اصول سے واقف نہ ہو وہ الجھن اور طرح طرح کے شبہات میں مبتلا ہو جاتا ہے۔ اسی لئے یہاں اس اختلاف روایت کی حقیقت سمجھ لینی ضروری ہے۔ یہ کل چھ اصول ہیں۔

اصل نمبر 1:

اگر کسی آیت کی تفسیر میں دو مختلف روایتیں ہوں اور ان دونوں میں یہ الفاظ استعمال کیے گئے ہوں کہ "نزلت الآية في كذا" (یہ آیت فلاں مسئلہ یا معاملہ کے بارے میں نازل ہوئی) لیکن دونوں میں الگ الگ معاملات ذکر کئے گئے تو درحقیقت دونوں میں کوئی تضاد نہیں ہوتا، کیوں کہ ان میں سے کسی کا مقصد یہ نہیں ہوتا کہ یہ معاملہ آیت کا شان نزول ہے بلکہ منشاء یہ ہے کہ فلاں مسئلہ یا معاملہ بھی آیت کے حکم کے تحت داخل ہے۔

مثال:

اللہ تعالیٰ کا فرمان ہے:

تَتَجَافَى جُنُوبُهُمْ عَنِ الْمَضَاجِعِ (سورة سجدہ: 16)

ترجمہ: ان کے پہلو بستر سے جدا رہتے ہیں۔

اس کی تفسیر میں حضرت انس بن مالک رضی اللہ عنہ فرماتے ہیں کہ یہ آیت ان صحابہ رضی اللہ عنہم کے بارے میں نازل ہوئی جو مغرب اور عشاء کے درمیان نفل پڑھتے رہتے تھے۔ ایک اور روایت میں انہی سے مروی ہے کہ یہ آیت ان حضرات کے بارے میں نازل ہوئی ہے جو نماز عشاء کے انتظار میں جاگتے رہتے تھے اور بعض دوسرے صحابہ اسے تہجد گزار حضرات کے بارے میں قرار دیتے ہیں۔ اب بظاہر یہ اختلاف شان نزول کا اختلاف معلوم ہوتا ہے لیکن یہ درحقیقت یہ آیت کے مختلف مصداق ہیں اور یہ تمام نیک اعمال آیت کے مفہوم میں داخل ہیں۔

اصل نمبر 2:

ایک مفسر کہے "نزلت الآية في كذا" دوسرا مفسر صراحةً شان نزول بیان کر دے تو یہاں معتبر وہ روایت ہے جس میں شان نزول کی تصریح ہے۔

مثال:

اللہ تعالیٰ کا فرمان ہے:

نِسَاؤُكُمْ حَرْثُكُمْ فَأَتُوا حَرْثَكُمْ أَنَّى شِئْتُمْ

(سورة البقرة: 223)

ترجمہ: تمہاری عورتیں تمہاری کھیتیاں ہیں، پس اپنی کھیتی میں آؤ جہاں سے چاہو۔

صحیح بخاری میں حضرت ابن عمر رضی اللہ عنہ سے مروی ہے کہ یہ آیت عورتوں کے ساتھ پشت میں صحبت کرنے کے بارے میں نازل ہوئی ہے۔

(صحیح البخاری: ج 2 ص 649 باب نساء کم حرث لکم الآية)

اور حضرت جابر بن عبد اللہ رضی اللہ عنہ سے صحیح مسلم میں اس آیت کا شان نزول صراحةً مروی ہے کہ یہود کہتے تھے جو شخص اپنی بیوی کی پشت کی جانب سے اگلے حصہ میں صحبت کرے تو اس کا بچہ بھیگنا پیدا ہوتا ہے، تو اللہ تعالیٰ نے یہ آیت مبارکہ نازل فرمائی۔

(صحیح مسلم: ج 1 ص 463)

ان دونوں روایتوں میں حضرت جابر رضی اللہ عنہ کی روایت مفصل اور شان نزول میں صریح ہے اس لیے اس کو ترجیح ہوگی اور ابن عمر رضی اللہ عنہ کے قول کو ان کا استنباط قرار دیا جائے گا۔ (الاتقان فی علوم القرآن: ج 1 ص 32)

فائدہ:

حضرت ابن عمر رضی اللہ عنہ کے قول:

عَنْ نَافِعٍ قَالَ كَانَ ابْنُ عُمَرَ رَضِيَ اللَّهُ عَنْهُمَا إِذَا قَرَأَ الْقُرْآنَ لَمْ يَتَكَلَّمْ حَتَّى يَفْرَغَ مِنْهُ فَأَخَذْتُ عَلَيْهِ يَوْمًا فَقَرَأَ سُورَةَ الْبَقَرَةِ حَتَّى انْتَهَى إِلَى مَكَانٍ قَالَ تَدْرِي فِيمَ أُتِرْتُ قُلْتُ لَا قَالَ أُتِرْتُ فِي كَذَا وَكَذَا ثُمَّ مَضَى وَعَنْ عَبْدِ الصَّمَدِ حَدَّثَنِي أَبِي قَالَ حَدَّثَنِي أَيُّوبُ عَنْ نَافِعٍ عَنْ ابْنِ عُمَرَ { فَأَتُوا حَرْثَكُمْ أَنَّى شِئْتُمْ } قَالَ يَأْتِيَهَا فِي.

(صحیح البخاری: ج 2 ص 649 باب نساء کم حرث لکم)

کا علماء امت نے یہ مطلب بیان کیا ہے کہ ابن عمر رضی اللہ عنہ کا مطلب یہ تھا کہ اس آیت میں عورتوں کے ساتھ لواطت کرنے کی حرمت ثابت ہوتی ہے۔ چنانچہ علامہ محمد عبدالعظیم الزرقانی رحمہ اللہ فرماتے ہیں:

وأما رواية ابن عمر فتحمل على أنها بيان لحكم إتيان النساء في أدبارهن وهو التحريم. استنباطاً منه.

(مناهل العرفان: ص 115)

اور یہی مطلب قرین قیاس ہے اس لیے کہ حضرت ابن عمر رضی اللہ عنہ کے بارے میں صراحتاً مروی ہے کہ وہ اس فعل کو انتہائی برا جانتے تھے اور اس پر شدید نکیر فرمایا کرتے تھے۔ چنانچہ ابوالجباب سعید بن یسار سے روایت ہے:

أنه سأل ابن عمر فقال له: يا أبا عبد الرحمن، إنا نشتري الجوارى فنحيطهن لهن؟ فقال: وما التحيض؟ قال: الدُّبُرُ. فقال

ابن عمر: أَفْ! أَفْ! يفعل ذلك مؤمن! - أو قال: مسلم!

(تفسیر ابن جریر الطبری: ج 2 ص 485 تحت الآية نِسَاؤُكُمْ حَرْثُكُمْ، ارشاد الشیخہ از امام اہل السنۃ: ص 185)

اصل نمبر 3:

ہر مفسر صراحۃً سبب نزول بیان کرے جو دوسرے سے مختلف ہو تو یہاں صحیح روایت پر اعتماد کیا جائیگا کہ ضعیف پر۔

مثال: ارشاد باری تعالیٰ ہے:

وَالْضُّحٰی ۝ وَاللَّیْلِ اِذَا سَجٰی ۝ مَا وَدَّعَكَ رَبُّكَ وَمَا قَلٰی ۝

(سورۃ الضحیٰ: 1 - 3)

ترجمہ: قسم ہے وقت چاشت کی اور رات کی جب وہ چھا جائے کہ آپ صلی اللہ علیہ وسلم کے پروردگار نے نہ آپ کو چھوڑا ہے اور نہ خفا ہوا ہے۔

حضرت جندب بن سفیان رضی اللہ عنہ کی روایت بخاری و مسلم میں ہے کہ ایک مرتبہ کسی تکلیف کی وجہ سے دو تین راتیں آپ علیہ السلام تہجد نہ پڑھ سکے تو اس پر وحی بند ہو گئی۔ تو ایک کافرہ عورت نے کہا: لگتا ہے تیرے شیطان نے تجھے چھوڑ دیا ہے، اس پر یہ آیات نازل ہوئیں۔

(صحیح البخاری: ج 1 ص 151 باب ترک القیام للمریض، صحیح مسلم: ج 2 ص 109 باب ما لقی النبی صلی اللہ علیہ وسلم من اذی المشرکین والمنافقین) المعجم الکبیر للطبرانی کی روایت میں ہے کہ ایک کتے کا پلار رسول اللہ صلی اللہ علیہ وسلم کی چارپائی کے نیچے گھس گیا اور وہیں پر مر گیا تو چند دن تک وحی منقطع ہو گئی تو حضور صلی اللہ علیہ وسلم کی خادمہ حضرت خولہ رضی اللہ عنہا فرماتی ہیں آپ علیہ السلام نے مجھ سے پوچھا کہ میرے گھر میں کیا ہوا ہے؟ (کہ وحی آنا بند ہو گئی ہے)۔ اس روایت میں ہے کہ حضرت خولہ رضی اللہ عنہا کہتی ہیں کہ میں نے کہا کہ گھر کی صفائی کرنی چاہیے۔ جب صفائی کی تو مرا ہوا کتا نکلتا تب یہ آیات نازل ہوئیں۔

(المعجم الکبیر للطبرانی: ج 10 ص 282 رقم الحدیث 20103 احادیث خولہ بنت عاصم - تتمہ مسانید النساء)

یہاں پر دوسری روایت سنداً صحیح نہیں۔ حافظ ابن حجر نے فرمایا کہ اس کی سند میں بعض راوی مجہول ہیں۔ (الاتقان: ج 1 ص 32)

لہذا قابل اعتماد شان نزول صحیح بخاری والا ہے۔

اصل نمبر 4:

بعض مرتبہ شان نزول میں دو روایات ہوتی ہیں، وہ دونوں سند کے اعتبار سے صحیح ہوتی ہیں لیکن ایک روایت کے حق میں کوئی وجہ ترجیح پائی جاتی ہے۔ مثلاً یہ کہ ایک سند دوسرے کے مقابلہ میں زیادہ مضبوط ہوتی ہے یا یہ کہ ایک کاراوی ایسا ہوتا ہے کہ جو واقعہ کے وقت موجود تھا اور دوسری روایت کاراوی واقعہ کے وقت موجود نہیں تھا تو ایسی صورت میں اس روایت کو اختیار کو اختیار کیا جائیگا کہ جس کے حق میں وجہ ترجیح موجود ہو۔

مثال:

ارشاد باری تعالیٰ ہے:

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا.

(سورۃ الاسراء: 85)

ترجمہ: اور آپ سے روح کے بارے میں پوچھتے ہیں، آپ کہہ دیجیے کہ روح میرے پروردگار کے امر سے ہے اور تمہیں نہیں دیا گیا مگر علم کا تھوڑا حصہ۔

امام بخاری علیہ الرحمۃ نے حضرت ابن مسعود رضی اللہ عنہ سے روایت نقل کی ہے کہ میں نبی علیہ السلام کے ساتھ مدینہ کی گلیوں میں

چل رہا تھا۔ اتنے میں آپ کا گزر یہودیوں کے پاس سے ہوا۔ انہوں نے آپ علیہ السلام سے کہا: ہمیں روح کے بارے میں بتلائیں۔ اس پر آپ علیہ السلام تھوڑی دیر رک گئے اور کچھ دیر کے بعد آپ نے اپنا سر مبارک اٹھایا۔ میں سمجھ گیا کہ آپ پر وحی نازل ہو رہی ہے، حتیٰ کہ وحی ختم ہو گئی پھر آپ علیہ السلام نے فرمایا:

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا

(صحیح البخاری: ج 2 ص 686 باب قول اللہ تعالیٰ وما اوتيتم من العلم الا قليلا)

امام ترمذی نے حضرت ابن عباس رضی اللہ عنہم سے روایت کی ہے کہ ایک مرتبہ قریش نے یہود سے کہا کہ ہمیں کوئی ایسی بات بتلاؤ جو ہم ان صاحب (رسول اللہ صلی اللہ علیہ وسلم) سے پوچھ سکیں اس پر یہود نے کہا کہ ان سے روح کے بارے میں پوچھو۔ تو اس پر آیت نازل ہوئی۔ امام ترمذی نے اس روایت کو ”حسن صحیح“ بھی کہا ہے۔

(جامع الترمذی: ج 2 ص 146 کتاب التفسیر تحت سورة بنی اسرائیل)

حاکمہ:

یہاں پہلی روایت سے معلوم ہوتا ہے کہ یہ آیت مدینہ میں نازل ہوئی اور دوسری سے معلوم ہوتا ہے کہ مکہ میں نازل ہوئی۔ سند کے اعتبار سے دونوں روایتیں صحیح ہیں لیکن پہلی روایت کے حق میں یہ وجہ ترجیح موجود ہے کہ اس کے راوی حضرت ابن مسعود رضی اللہ عنہ واقعہ کے وقت موجود تھے اور حضرت ابن عباس رضی اللہ عنہ کی روایت سے یہ معلوم نہیں ہوتا ہے کہ وہ واقعہ کے وقت موجود تھے۔ لہذا ابن مسعود کی روایت کو ترجیح ہے۔ (الاتقان: ج 1 ص 33)

اصل نمبر 5:

بعض مرتبہ ایک آیت کے اسباب نزول ایک سے زائد ہوتے ہیں یعنی ایک جیسے کئی واقعات یکے بعد دیگرے پیش آتے ہیں اور ان سب کے بعد آیت نازل ہوتی ہے۔ اب ایک راوی اس آیت کے شان نزول کا ایک واقعہ بیان کرتا ہے اور دوسرا کوئی اور واقعہ بیان کرتا ہے۔ بظاہر ان میں تعارض معلوم ہوتا ہے لیکن درحقیقت تعارض نہیں ہے، کیوں کہ دونوں ہی واقعات سبب نزول ہوتے ہیں۔

مثال:

ارشاد باری تعالیٰ ہے:

وَالَّذِينَ يَزْمُونَ آذَ وَاٰجِهَهُمْ وَلَعَنَ يَكُنْ لَهُمْ شُهَدَاءُ اِلَّا اَنْفُسُهُمْ فَشَهَادَةُ اَحَدِهِمْ اَرْبَعٌ شَهَادَاتٍ بِاللّٰهِ اِنَّهُ لَيَنْصَدِّقُنَّ

(سورة النور: 6)

ترجمہ: اور جو لوگ اپنی عورتوں پر بدکاری کی تہمت لگائیں اور خود ان کے سوا ان کے گواہ نہ ہوں تو ہر ایک کی شہادت یہ ہے کہ پہلے تو چار بار خدا کی قسم کھائے کہ بیشک وہ سچا ہے۔

سورت نور کی ان آیات لعان کے بارے میں امام بخاری رحمۃ اللہ علیہ نے حضرت ابن عباس رضی اللہ عنہما سے روایت نقل کی ہے کہ

ہلال بن امیہ نے آپ علیہ السلام کے سامنے اپنی بیوی پر تہمت لگائی، اس پر یہ آیات نازل ہوئیں ﴿وَالَّذِينَ يَزْمُونَ آذَ وَاٰجِهَهُمْ﴾

(صحیح البخاری: ج 2 ص 695 کتاب التفسیر باب ویدر عن العذاب ان تشہد الآیۃ)

دوسری طرف امام بخاری رحمہ اللہ ہی نے ایک اور روایت حضرت سہل بن سعد رضی اللہ عنہ سے نقل کی ہے کہ حضرت عویمر رضی اللہ عنہ نے آنحضرت صلی اللہ علیہ وسلم سے یہ سوال کر لیا تھا کہ اگر کوئی شخص اپنی بیوی کو کسی سے ملوث دیکھے اور اس شخص کو قتل کر دے تو کیا اس سے قصاص لیا جائے گا؟ ایسے شخص کو کیا کرنا چاہیے؟ اس کے جواب میں حضور صلی اللہ علیہ وسلم نے فرمایا کہ تمہارے بارے میں یہ آیات نازل ہوئی ہیں اور پھر یہی آیات آپ صلی اللہ علیہ وسلم نے سنائیں۔ (صحیح البخاری: ج 2 ص 994، 995 باب قولہ عزوجل: والذین یزمنون اذواجہم الخ)

مسند الزہار میں حضرت حذیفہ رضی اللہ عنہ سے مروی ہے کہ اس قسم کا سوال وجواب حضرت ابو بکر اور حضرت عمر رضی اللہ عنہما کے درمیان ہوا تھا، اس پر یہ آیات نازل ہوئیں۔ (الاتقان للسیوطی: ج 1 ص 33)

واقعہ درحقیقت یہی ہے کہ یہ تینوں واقعات ان آیات کے نزول سے قبل پیش آچکے تھے، اس لیے ان میں سے ہر ایک کو سبب نزول قرار دینا درست ہے۔

اصل نمبر 6:

بسا اوقات ایسا بھی ہوتا ہے کہ ایک ہی آیت ایک سے زائد بار نازل ہوئی اور ہر مرتبہ اس کا نزول کسی نئے واقعہ کے پس منظر میں ہوتا ہے۔ اب کسی راوی نے ایک نزول کا واقعہ ذکر کر دیا اور دوسرے نے دوسرے نزول کا۔ اس سے ظاہری طور پر تضاد معلوم ہوتا ہے مگر حقیقت میں تضاد اس لئے نہیں ہوتا کہ یہ آیت دونوں واقعات میں دونوں مرتبہ نازل ہوئی ہوتی ہے۔

مثال:

ارشاد باری تعالیٰ ہے:

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ .

(سورۃ التوبہ: 113)

ترجمہ: پیغمبر اور مسلمانوں کو یہ بات مناسب نہیں کہ جب ان پر ظاہر ہو گیا کہ مشرک اہل دوزخ ہیں تو ان کے لئے بخشش مانگیں گو وہ ان کے قرابت دار ہی ہوں۔

صحیح بخاری میں حضرت سعید بن المسیب رحمۃ اللہ علیہ سے روایت ہے کہ جب ابوطالب کا انتقال ہونے لگا آپ علیہ السلام اس کے پاس تشریف لے گئے، ابو جہل اور عبد اللہ بن ابی امیہ بھی وہاں بیٹھے تھے۔ آپ علیہ السلام نے فرمایا: اے میرے چچا! آپ لا الہ الا اللہ کا کلمہ کہہ دیجئے میں اللہ کی بارگاہ میں آپ کے لئے سفارش کروں گا، تو یہ کہنے لگے: تو عبد المطلب کے دین سے پھرتا ہے؟ پھر دونوں برابر بولتے رہے حتیٰ کہ ابوطالب نے کہہ دیا کہ وہ عبد المطلب کے دین پر ہے۔ آپ علیہ السلام نے فرمایا: میں آپ کے لئے مغفرت طلب کرتا رہوں گا یہاں تک کہ مجھے اس بات سے روک دیا جائے اس پر یہ آیت نازل ہوئی۔

(صحیح البخاری: ج 1 ص 181 باب اذا قال المشرك عند الموت لا اله الا الله الخ)

امام ترمذی نے حضرت علی رضی اللہ عنہ سے روایت کی ہے، وہ فرماتے ہیں میں نے ایک آدمی کو دیکھا وہ اپنے مشرک ماں باپ لے لئے بخشش مانگ رہا تھا۔ میں نے کہا: تو اپنے والدین کے لئے بخشش مانگتا ہے حالانکہ وہ مشرک تھے؟! تو اس نے جواب دیا کہ حضرت ابراہیم علیہ السلام نے بھی اپنے والد کے لئے استغفار کیا تھا اور ان کا والد مشرک تھا۔ حضرت علی رضی اللہ عنہ فرماتے ہیں: یہ بات میں نے رسول اللہ صلی اللہ علیہ وسلم سے ذکر کی تو اس پر یہ آیت نازل ہوئی۔

(جامع الترمذی: ج 2 ص 141 کتاب التفسیر تحت تفسیر سورۃ التوبہ)

فائدہ نمبر 3:

مکی اور مدنی آیات:

بعض حضرات کے ہاں مکی آیات سے مراد وہ آیات ہیں جو شہر مکہ میں نازل ہوئیں اور مدنی سے مراد وہ جو شہر مدینہ میں نازل ہوئیں لیکن اکثر مفسرین کی اصطلاح کے مطابق مکی آیات کا مطلب وہ آیات ہیں جو آپ علیہ السلام کے بغرض ہجرت مدینہ منورہ پہنچنے سے پہلے نازل ہوئیں اور مدنی سے مراد وہ آیات ہیں جو آپ علیہ السلام کے مدینہ منورہ پہنچنے کے بعد نازل ہوئیں۔

مکی ومدنی سورتوں کی تعیین:

علماء تفسیر نے مکی ومدنی سورتوں کا استقراء کر کے ان کی بعض ایسی خصوصیات بیان فرمائی ہیں جن سے یہ معلوم ہو جاتا ہے کہ یہ سورۃ مکی ہے یا مدنی؟ اس سلسلے میں بعض قواعد مکی ہے اور بعض اکثری۔

قواعد کلیہ:

1: جن سورتوں میں لفظ ”کَلَّا“ آیا ہے وہ مکی ہیں، اور یہ لفظ پندرہ سورتوں میں آیا ہے جو قرآن کریم کے آخری نصف میں ہیں۔
علامہ دیرینی رحمہ اللہ کا ایک شعر ہے:

وما نزلت کلابیثرب فاعلمن..... ولم تأت فی القرآن فی نصفہ الاعلی

2: ہر وہ سورت جس میں کوئی سجدہ ہے وہ مکی ہے۔

فائدہ: یہ قاعدہ اتقان وغیرہ سے ماخوذ ہے اور اس قول کے مطابق تو درست ہے جس کی رو سے سورہ الحج مکی ہے لیکن اگر اسے مدنی قرار دیا جائے جیسا کہ بعض صحابہ و تابعین سے مروی ہے تو سورۃ الحج اس قاعدہ سے مستثنیٰ ہوگی۔ (علوم القرآن: ص 62 حاشیہ)

3: وہ سورت جس میں آدم علیہ السلام اور ابلیس کا ذکر ہے وہ مکی ہے، سوائے سورۃ البقرۃ کے کہ یہ مدنی ہے۔

4: وہ سورتیں جن میں جہاد یا اس کے احکامات کا تذکرہ ہے، وہ مدنی ہیں۔

5: وہ سورتیں جن میں منافقین کا ذکر ہے وہ مدنی ہیں۔ بعض علماء نے اس قاعدہ سے سورۃ العنکبوت کو مستثنیٰ کیا ہے، لیکن تحقیق یہ ہے کہ سورۃ العنکبوت بحیثیت مجموعی مکی ہے، مگر جن آیات میں منافقین کا ذکر ہے وہ آیات مدنی ہیں۔

قواعد اکثریہ:

1: مکی سورتوں میں عموماً خطاب ”یا ایہا الناس“ سے ہوتا ہے اور مدنی میں ”یا ایہا الذین آمنوا“ سے۔

2: مکی آیات اور سورتیں عموماً چھوٹی اور مدنی طویل اور مفصل ہوتی ہیں۔

3: مکی سورتوں میں زیادہ تر توحید، رسالت، آخرت کے اثبات، حشر و نشر، آپ علیہ السلام کو تسلی اور اقوام سابقہ کے حالات کا ذکر ہوتا ہے اور مدنی سورتوں میں خاندانی و تمدنی قوانین، جہاد و قتال کے احکام اور حدود و فرائض کا بیان ہوتا ہے۔

4: مکی سورتوں میں عموماً خطاب بت پرستوں سے ہوتا ہے اور مدنی میں اہل کتاب اور منافقین سے۔

5: مکی سورتوں کا انداز پر شکوہ، بیان میں استعارات، تشبیہات، تمثیل اور ذخیرہ الفاظ کثرت سے ہوتا ہے برخلاف مدنی سورتوں کے کہ انداز بیان سادہ ہوتا ہے۔

پانچویں بحث: سبۃ احرف

حضرت عمر رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

إِنَّ هَذَا الْقُرْآنَ أُنْزِلَ عَلَى سَبْعَةِ أَحْرَفٍ فَاقْرَءُوا مَا تَيَسَّرَ مِنْهُ.

(صحیح البخاری: ج 2 ص 747 باب انزل القرآن علی سبعة احرف)

ترجمہ: یہ قرآن سات حروف پر نازل کیا گیا ہے، پس جو ان میں سے تمہارے لیے آسان ہو، اس طریقے پر پڑھا کرو۔

یہ حدیث متواتر ہے

یہ حدیث معنی کے اعتبار سے متواتر ہے۔ چنانچہ حدیث و قراءت کے معروف امام علامہ محمد بن محمد الجزری رحمہ اللہ [م 833ھ] فرماتے

ہیں:

”مشہور محدث امام ابو عبیدہ قاسم بن سلام رحمہ اللہ نے اس کے متواتر ہونے کی تصریح کی ہے اور فرماتے ہیں: میں نے ایک مستقل جزء میں اس حدیث کے تمام طرق جمع کئے ہیں، ان کے مطابق یہ حدیث 19 صحابہ کرام رضی اللہ عنہم اجمعین سے مروی ہے۔“

(النشر فی القراءات العشر لابن الجزری: ص 24)

امام ابو یعلیٰ الموصلی رحمہ اللہ نے اپنی مسند کبیر میں ایک واقعہ نقل کیا ہے کہ ایک مرتبہ حضرت عثمان بن عفان رضی اللہ عنہ نے منبر پر اعلان فرمایا: وہ تمام حضرات کھڑے ہو جائیں جنہوں نے آپ صلی اللہ علیہ وسلم سے یہ حدیث سنی ہو: **إِنَّ الْقُرْآنَ أُنْزِلَ عَلَى سَبْعَةِ أَحْرَفٍ كُلُّهَا شَافٍ كَافٍ** [کہ قرآن کریم سات حروف پر نازل کیا گیا ہے، جن میں ہر ایک شافی اور کافی ہے] چنانچہ صحابہ کرام رضی اللہ عنہم اجمعین کی اتنی بڑی جماعت کھڑی ہو گئی جسے شمار نہیں کیا جاسکتا تھا۔ اس پر حضرت عثمان بن عفان رضی اللہ عنہ نے فرمایا: میں بھی ان کے ساتھ گواہی دیتا ہوں۔

(النشر فی القراءات العشر لابن الجزری: ص 24)

سبعہ احرف کے بارے میں اقوال

قرآن کریم کے سبعہ احرف پر نازل ہونے سے کیا مراد ہے؟ اس میں محققین کا شدید اختلاف ہے جن میں سے مشہور اقوال یہ ہیں۔

قول نمبر 1:

حافظ ابن جریر طبری رحمہ اللہ نے فرمایا کہ حدیث مذکور میں سات حروف سے مراد قبائل عرب کی سات لغات ہیں۔ چونکہ اہل عرب مختلف قبائل رکھتے تھے اور ہر قبیلہ کی زبان عربی ہونے کے باوجود دوسرے قبیلہ سے تھوڑی تھوڑی مختلف تھی۔ یہ اختلاف ایسا تھا جیسے ایک بڑی زبان میں علاقائی طور پر تھوڑے تھوڑے اختلافات پیدا ہو جاتے ہیں، اس لئے اللہ تعالیٰ نے ان قبائل کی آسانی کے لئے قرآن کریم سات لغات پر نازل فرمایا کہ ہر قبیلہ اپنی لغت کے مطابق پڑھ سکے۔

(تفسیر ابن جریر ج: 1 ص 39 مقدمہ)

امام ابو حاتم سجستانی نے ان قبائل کے نام متعین کر دیئے ہیں اور فرمایا کہ ان قبائل کی لغات پر قرآن نازل ہوا تھا۔

1: قریش	2: ہذیل	3: تیم الرباب	4: ازد
5: ربیعہ	6: ہوازن	7: سعد بن بکر	

(فتح الباری: ج 9 ص 35 باب انزل القرآن علی سبعہ احرف)

علامہ ابن عبد البر نے بعض حضرات سے نقل کر کے ان قبائل کے نام یہ بتلائے ہیں:

1: ہذیل	2: کنعانہ	3: قیس	4: خبہ
5: تیم الرباب	6: اسد بن خدیجہ	7: قریش	

(روح المعانی: ج 5 ص تحت الآیۃ)

نقد: بہت سے محققین مثلاً حافظ ابن عبد البر، علامہ سیوطی، علامہ ابن الجزری نے اس قول کی تردید کی ہے۔

اولاً۔۔۔ اس لئے کہ عرب کے بہت سے قبائل تھے، ان میں سے سات کے انتخاب کی کیا وجہ ہو سکتی ہے؟!!

ثانیاً۔۔۔ حضرت عمر اور حضرت ہشام بن حکیم کے درمیان قرآن کریم کی تلاوت میں اختلاف ہوا جس کا مفصل واقعہ صحیح بخاری وغیرہ

میں مروی ہے، حالانکہ دونوں قریشی تھے۔ آپ علیہ السلام نے دونوں کی تصدیق فرمائی اور وجہ یہ بیان فرمائی کہ قرآن کریم سات حروف پر نازل ہوا ہے۔ لہذا اگر سات حروف سے مراد سات مختلف قبائل کی لغات ہوتیں تو ان دو حضرات کے درمیان اختلاف کی کوئی وجہ نہیں ہونی چاہیے تھی

کیونکہ دونوں قریشی تھے۔

[حضرت عمر رضی اللہ عنہ اور حضرت ہشام بن حکیم رضی اللہ عنہ کا واقعہ یوں ہے:

عُمَرُ بْنُ الْخَطَّابِ يَقُولُ سَمِعْتُ هِشَامَ بْنَ حَكِيمٍ بَنِي جَزَامٍ يَقْرَأُ سُورَةَ الْفُرْقَانِ فِي حَيَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَاسْتَمَعْتُ لِقِرَاءَتِهِ فَإِذَا هُوَ يَقْرَأُ عَلَى حُرُوفٍ كَثِيرَةٍ لَمْ يُقَرِّئِيهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَكِدْتُ أَسْأِرُهُ فِي الصَّلَاةِ فَتَصَبَّرْتُ حَتَّى سَلَّمَ فَلَبَّيْتُهِ بِرِدَائِهِ فَقُلْتُ مَنْ أَقْرَأَكَ هَذِهِ السُّورَةَ الَّتِي سَمِعْتُكَ تَقْرَأُ قَالَ أَقْرَأَنِيهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقُلْتُ كَذَبْتَ فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدْ أَقْرَأَنِيهَا عَلَى غَيْرِ مَا قَرَأْتَ فَانْطَلَقْتُ بِهِ أَقُودُهُ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقُلْتُ إِنِّي سَمِعْتُ هَذَا يَقْرَأُ بِسُورَةِ الْفُرْقَانِ عَلَى حُرُوفٍ لَمْ تُقَرِّئِيهَا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أُرْسِلْهُ أَقْرَأْنِيَا هِشَامُ فَقَرَأَ عَلَيْهِ الْقِرَاءَةَ الَّتِي سَمِعْتُهُ يَقْرَأُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَذَلِكَ أَنْزَلْتُ ثُمَّ قَالَ أَقْرَأْنِيَا عُمَرُ فَقَرَأْتُ الْقِرَاءَةَ الَّتِي أَقْرَأَنِي فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَذَلِكَ أَنْزَلْتُ إِنَّ هَذَا الْقُرْآنُ أَنْزَلَ عَلَى سَبْعَةِ أَحْرَفٍ فَاقْرَأُوا مَا تَيَسَّرَ مِنْهُ

(صحیح البخاری: ج 2 ص 745 باب انزل القرآن على سبعة احرف)

ترجمہ: حضرت عمر بن خطاب رضی اللہ عنہ فرماتے ہیں کہ میں نے ہشام بن حکیم کو آنحضرت صلی اللہ علیہ وآلہ وسلم کی زندگی میں سورہ فرقان پڑھتے ہوئے سنا میں نے جب ان کی قرأت سنی تو دیکھا کہ وہ کسی دوسرے طریقہ سے پڑھ رہے ہیں جو رسول اللہ صلی اللہ علیہ وآلہ وسلم نے مجھے نہیں پڑھایا تھا، قریب تھا کہ میں نماز ہی میں ان پر حملہ کر دوں، لیکن صبر کیا یہاں تک کہ انہوں نے سلام پھیرا، میں نے ان کی چادر ان کی گردن میں ڈال لی اور پوچھا کس نے تمہیں یہ سورت پڑھائی ہے جو میں نے تم کو پڑھتے ہوئے سنا؟ انہوں نے کہا کہ مجھے رسول اللہ صلی اللہ علیہ وآلہ وسلم نے سکھائی ہے، میں نے کہا تم جھوٹ کہتے ہو، اس لئے کہ مجھ کو رسول اللہ صلی اللہ علیہ وآلہ وسلم نے دوسرے طریقے پر سکھائی ہے، تو میں ان کو کھینچتا ہوا رسول اللہ صلی اللہ علیہ وآلہ وسلم کی خدمت میں لے چلا، اور میں نے عرض کیا کہ (یا رسول اللہ) میں نے اس کو سورہ فرقان کو ان طریقوں پر پڑھتے ہوئے سنا ہے جو آپ نے مجھ کو نہیں بتایا ہے، رسول اللہ صلی اللہ علیہ وآلہ وسلم نے فرمایا کہ اس کو چھوڑ دو، پھر فرمایا اے ہشام! پڑھو، چنانچہ ہشام نے اسی طریقہ پر پڑھا جس طرح میں نے انہیں پڑھتے ہوئے سنا تھا، تو رسول اللہ صلی اللہ علیہ وآلہ وسلم نے فرمایا کہ اسی طرح نازل ہوا ہے، پھر فرمایا کہ اے عمر رضی اللہ تعالیٰ عنہ تم پڑھو! چنانچہ وہ قرأت میں نے پڑھی جو رسول اللہ صلی اللہ علیہ وآلہ وسلم نے مجھے پڑھائی تھی، تو رسول اللہ صلی اللہ علیہ وآلہ وسلم نے فرمایا کہ اسی طرح نازل ہوا ہے، بے شک یہ قرآن سات طریقوں پر نازل ہوا ہے اس لئے جو آسان معلوم ہوا اسی طریقہ پر پڑھو۔

ثالثاً۔۔۔ امام طحاوی رحمۃ اللہ علیہ نے اس قول پر یہ اعتراض کیا ہے کہ اگر یہ مان لیا جائے کہ سات حروف سے مراد سات قبائل کی لغات ہیں تو یہ اس آیت کے خلاف ہو گا: ﴿وَمَا أَرْسَلْنَا مِنْ رَسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ فَيُضِلُّ اللَّهُ مَنْ يَشَاءُ وَيَهْدِي مَنْ يَشَاءُ وَهُوَ الْعَزِيزُ الْحَكِيمُ﴾ (سورہ ابراہیم آیت 4 پارہ 13) [اور جب بھی ہم نے کوئی رسول بھیجا خود اس کی قوم کی زبان میں بھیجا تا کہ وہ ان کے سامنے حق کو اچھی طرح واضح کر سکے، پھر اللہ جس کو چاہتا ہے گمراہ کر دیتا ہے اور جس کو چاہتا ہے ہدایت دے دیتا ہے اور وہی ہے جس کا اقتدار بھی کامل ہے اور حکمت بھی کامل]

کیونکہ یہ بات طے شدہ ہے کہ آپ صلی اللہ علیہ وسلم کی قوم قریش تھی۔ اس لئے ظاہر یہی ہے کہ قرآن صرف لغت قریش میں نازل

ہو۔

(مشکل الآثار للطحاوی امام ابو جعفر طحاوی: ج 8 ص 117)

قول نمبر 2:

قرآن کریم نازل تو قریش کی لغت پر ہوا، لیکن اہل عرب مختلف علاقوں اور قبائل سے تعلق رکھتے تھے اور ہر ایک کے لئے اس ایک لغت پر قرآن کی تلاوت بہت دشوار تھی۔ اس لئے ابتداء اسلام میں یہ اجازت دے دی گئی کہ وہ اپنی علاقائی زبان کے مطابق مرادف الفاظ کے ساتھ قرآن کریم کی تلاوت کر لیا کریں۔ اس مقصد کے لئے خود آپ علیہ السلام نے ایسے مرادفات متعین فرمادیئے جن سے وہ تلاوت کر سکیں۔ یہ مرادفات قریش اور غیر قریش دونوں کی لغات سے منتخب کئے گئے تھے، یہ بالکل ایسے تھے جیسے ”تَعَالٰی“ کی جگہ ”هَلُمَّ“، ”أَقْبِلْ“ کی جگہ ”أُكُنْ“ پڑھ دیا جائے، معنی سب کے ایک ہی رہتے ہیں۔ لیکن یہ اجازت صرف اسلام کے ابتدائی دور میں تھی جبکہ تمام اہل عرب قرآنی زبان کے پوری طرح عادی نہ ہوئے تھے۔ پھر رفتہ رفتہ اس قرآنی زبان کا دائرہ اثر بڑھتا گیا، اہل عرب اس کے عادی ہوئے اور ان کے لئے اس اصل لغت پر قرآن کریم کی تلاوت آسان ہو گئی تو آپ علیہ السلام نے وفات سے پہلے رمضان المبارک میں حضرت جبرائیل علیہ السلام سے قرآن کریم کا جو آخری دور کیا، اس موقع پر یہ مرادفات پڑھنے کی اجازت ختم کر دی گئی۔ صرف اور وہی طریقہ باقی رہ گیا جس پر قرآن باقی رہ گیا۔ (مشکل الآثار للطحاوی ج 4)

اس قول کے مطابق [1] ”سات حروف والی حدیث“ کا مطلب یہ نہیں تھا کہ قرآن کریم سات حروف پر نازل ہوا ہے، بلکہ مطلب یہ تھا کہ اس وسعت کے ساتھ نازل ہوا ہے کہ اسے ایک مخصوص زمانہ تک سات حروف پر پڑھا جاسکے گا، اور [2] سات حروف سے بھی مراد یہ نہیں کہ قرآن کریم کے ہر کلمہ میں سات مرادفات کی اجازت ہے، بلکہ مقصد یہ تھا کہ زیادہ سے زیادہ جتنے مرادفات استعمال کئے گئے ہیں ان کی تعداد سات ہے، [3] اور اس اجازت کا مفہوم بھی یہ نہ تھا کہ ہر شخص اپنی مرضی سے جو الفاظ چاہے استعمال کرے، بلکہ متبادل الفاظ کی تعیین بھی خود آپ علیہ السلام نے فرمادی تھی۔ لہذا صرف ان مرادفات کی اجازت دی گئی تھی جو آپ علیہ السلام سے ثابت تھے۔

(فتح الباری لابن حجر، کتاب فضائل القرآن، باب انزل القرآن علی سبعة احرف، ج 9: ص 30)

اس قول کو امام طحاوی، سفیان ابن عیینہ، ابن وہب اور حافظ ابن عبد البر رحمۃ اللہ علیہم نے اختیار کیا ہے۔ بلکہ ابن عبد البر نے اس قول کو اکثر علماء کی طرف منسوب کیا ہے۔ (الزرقانی شرح موطا امام مالک)

دلیل: اس قول کے قائلین اپنی دلیل میں مسند احمد کی یہ روایت پیش کرتے ہیں:

عَنْ أَبِي بَكْرَةَ أَنَّ جَبْرِيلَ عَلَيْهِ السَّلَامُ قَالَ يَا مُحَمَّدُ اقْرَأْ الْقُرْآنَ عَلَى حَرْفٍ قَالَ مِكَائِيلُ عَلَيْهِ السَّلَامُ اسْتِزْدَهُ فَاسْتِزَادَهُ قَالَ اقْرَأْهُ عَلَى حَرْفَيْنِ قَالَ مِكَائِيلُ اسْتِزْدَهُ فَاسْتِزَادَهُ حَتَّى بَلَغَ سَبْعَةَ أَحْرَفٍ قَالَ كُلُّ شَافٍ كَافٍ مَا لَمْ تَخْتِمْ آيَةَ عَذَابٍ بِرَحْمَةٍ أَوْ آيَةَ رَحْمَةٍ بِعَذَابٍ نَحْوَ قَوْلِكَ تَعَالَى وَأَقْبِلْ وَهَلُمَّ وَاسْرِعْ وَانْجَلْ.

(مسند احمد ج 15 ص 236، 237 رقم الحدیث 20393)

ترجمہ:

نقد: اس قول پر اشکال یہ ہے کہ قرآن کریم جو مختلف قراءتیں آج تک متواتر چلی آتی ہیں ان کی حیثیت واضح نہیں ہوتی۔ اگر ان قراءتوں کو سات حروف سے الگ کوئی چیز قرار دیا جائے تو اس کے لئے دلیل کی ضرورت ہے اور احادیث میں احرف کے اختلاف کے علاوہ قرآن کریم کے کسی اور لفظی اختلاف کا ذکر نہیں ملتا، پھر یہ کیونکر کہا جاسکتا ہے کہ قرآن کریم کی تلاوت میں احرف سبعة کے علاوہ ایک اور قسم کا اختلاف بھی تھا۔

قول نمبر 3:

حدیث میں ”حروف کے اختلاف“ سے مراد ”قراءتوں کا اختلاف“ ہے اور سات حروف سے مراد ”اختلاف قراءات“ کی سات

نوعیتیں ہیں، چنانچہ قراءتیں تو اگرچہ سات سے زائد ہیں لیکن ان قراءتوں میں جو اختلاف پائے جاتے ہیں وہ سات اقسام میں منحصر ہیں۔

یہ قول امام مالک، امام ابو الفضل رازی، قاضی ابو بکر بن الطیب باقلانی اور ابن جزری کا ہے۔

(فتح الباری لابن حجر: ج 1 ص 36، 38، تفسیر القرطبی ج 1 ص 28، 29، النشر فی القراءات العشر: ج 1 ص 28)

حتیٰ کہ محقق ابن جزری جو فنِ قراۃ کے مشہور امام ہیں، اس قول کو بیان کرنے سے قبل فرماتے ہیں :

وَلَا زِلْتُ أَسْتَشْكِلُ هَذَا الْحَدِيثَ وَأُفَكِّرُ فِيهِ وَأُمَعِّنُ النَّظَرَ مِنْ نَيْفٍ وَثَلَاثِينَ سَنَةً حَتَّىٰ فَتَحَ اللَّهُ عَلَيَّ مِمَّا يُحْكِنُ أَنْ يَكُونَ صَوَابًا إِنْ شَاءَ اللَّهُ.

(النشر فی القراءات العشر: ج 1 ص 28)

کہ میں اس حدیث کے بارے میں اشکالات میں مبتلا رہا اور اس پر تیس سال سے زیادہ غور و فکر کرتا رہا یہاں تک کہ اللہ تعالیٰ نے مجھ پر اس کی ایسی تشریح کھول دی جو ان شاء اللہ صحیح ہوگی۔

یہ سب حضرات اس بات پر تو متفق ہیں کہ حدیث میں ”سات حروف“ سے مراد اختلاف قراءت کی سات نوعیتیں ہیں لیکن پھر ان نوعیتوں کی تعیین میں ان حضرات کے اقوال میں تھوڑا تھوڑا فرق ہے، جس کی وجہ یہ ہے کہ ہر ایک نے قراءات میں اختلاف کی نوعیتوں کا استقرار اپنے طور پر الگ الگ کیا ہے مگر سب سے زیادہ منضبط، مستحکم اور جامع مانع قول امام ابو الفضل رازی رحمۃ اللہ علیہ کا ہے۔ آپ فرماتے ہیں کہ قراءات کا اختلاف سات اقسام میں منحصر ہے۔

- 1: اسماء کا اختلاف جس میں افراد، تشنیہ، جمع، اور تذکیر و تانیث دونوں کا اختلاف داخل ہے۔ اس کی مثال وہی ﴿تَمَثَّ كَلِمَةٌ رَبِّكَ﴾ ہے جو ایک قراۃ میں ﴿وَتَمَثَّ كَلِمَاتُ رَبِّكَ﴾ بھی پڑھا گیا ہے۔
- 2: افعال کا اختلاف کہ کسی قراۃ میں صیغہ ماضی ہو، کسی میں مضارع اور کسی میں امر۔ اس کی مثال ﴿رَبُّنَا بَاعِدْ بَيْنَ أَسْفَارِنَا﴾، کہ ایک قراۃ میں اس کی جگہ ﴿رَبُّنَا بَعَّدَ بَيْنَ أَسْفَارِنَا﴾ بھی آیا ہے۔
- 3: وجہ اعراب کا اختلاف کہ جس میں اعراب یا حرکات مختلف قراتوں میں مختلف ہوں اس کی مثال ﴿وَلَا يُضَارُّ كَاتِبٌ﴾ اور ﴿وَلَا يُضَارُّ كَاتِبٌ﴾ اور ﴿ذُو الْعَرْشِ الْمَجِيدُ﴾ اور ﴿ذُو الْعَرْشِ الْمَجِيدِ﴾
- 4: الفاظ کی کمی بیشی کا اختلاف، کہ ایک قراۃ میں کوئی لفظ کم اور دوسری میں زیادہ ہو مثلاً ایک قراۃ میں ﴿وَمَا خَلَقَ الذَّكَرَ وَالْأُنْثَى﴾ ہے اور دوسری میں ﴿وَالذَّكَرَ وَالْأُنْثَى﴾ ہے اور اس میں ﴿وَمَا خَلَقَ﴾ کا لفظ نہیں ہے، اس طرح ایک قراۃ میں ﴿تَجْرِي مِنْ تَحْتِهَا الْأَنْهَارُ﴾ اور دوسری میں ﴿تَجْرَى تَحْتَهَا الْأَنْهَارُ﴾
- 5: تقدیم تاخیر کا اختلاف، کہ ایک قراۃ میں کوئی لفظ مقدم اور کوئی موخر ہو، مثلاً ﴿وَجَاءَتْ سَكْرَةُ الْمَوْتِ بِالْحَقِّ﴾ اور ﴿وَجَاءَتْ سَكْرَةُ الْحَقِّ بِالْمَوْتِ﴾
- 6: بدلیت کا اختلاف، کہ ایک قراۃ میں ایک لفظ ہے اور دوسری قراۃ میں اس کی جگہ دوسرا لفظ۔ مثلاً ﴿نَنْشُرْهَا﴾ اور ﴿نَنْشُرُهَا﴾، نیز ﴿فَتَبَيَّنُوا﴾ اور ﴿فَتَبَيَّنُوا﴾، اور ﴿طَلَجَ﴾ اور ﴿طُلَجَ﴾
- 7: لہجوں کا اختلاف جس میں تفخیم، تزیق، امالہ، قصر، مد، اظہار اور ادغام وغیرہ کے اختلافات شامل ہیں۔ مثلاً موسیٰ ایک قراۃ میں امالہ کے ساتھ ہے اور اسے موسیٰ کی طرح پڑھا جاتا ہے اور دوسری میں بغیر امالہ کے ہے۔

اس قول کی وجوہ ترجیح:

- 1: اس قول کے مطابق ”حروف“ اور ”قراءات“ کو دو الگ الگ چیزیں قرار دینا نہیں پڑتا، علامہ ابن جریر رحمہ اللہ اور امام طحاوی رحمہ اللہ کے اقوال میں یہ تسلیم کرنا پڑتا ہے کہ قرآن کریم کی تلاوت میں دو قسم کے اختلافات تھے، ایک حروف کا اختلاف اور دوسرے قراءات کا

اختلاف، حروف کا اختلاف اب ختم ہو گیا اور قراءات کا اختلاف باقی ہے حالانکہ کوئی ایک ضعیف حدیث بھی ایسی نہیں ملتی جس سے ثابت ہو کہ ”حروف“ اور ”قراءات“ دو الگ الگ چیزیں ہیں۔

2: علامہ ابن جریر رحمہ اللہ کے قول پر یہ ماننا پڑتا ہے کہ سات حروف میں سے چھ حروف منسوخ یا متروک ہو گئے اور صرف ایک حرف قریش باقی رہ گیا جبکہ چھ کے نسخ اور ایک کے بقاء پر کوئی دلیل موجود نہیں ہے۔

3: اس قول کے مطابق ”سات حروف“ کے معنی بلا تکلف صحیح ہو جاتے ہیں جب کہ دوسرے اقوال میں یا ”حروف“ کے معنی میں تاویل کرنی پڑتی ہے، یا ”سات“ کے عدد میں۔

4: ”سبعة احرف“ کے باب میں جتنے علماء کے اقوال ہیں ان میں سب سے زیادہ جلیل القدر اور عہد رسالت صلی اللہ علیہ وسلم سے قریب تر ہستی امام مالک رحمہ اللہ کی ہے اور وہ علامہ نیشاپوری رحمہ اللہ کے بیان کے مطابق اسی قول کے قائل ہیں۔

5: علامہ ابن قتیبہ رحمہ اللہ اور محقق ابن الجزری رحمہ اللہ دونوں علم قراءات کے مسلم الثبوت امام ہیں اور دونوں اسی قول کے قائل ہیں اور مؤخر الذکر کا یہ قول پہلے گزر چکا ہے کہ انہوں نے تیس سال سے زائد اس حدیث پر غور کرنے کے بعد اس قول کو اختیار کیا ہے۔

چھٹی بحث: نسخ و منسوخ

نسخ کا معنی:

لغوی معنی:

النسخ لغة هو الازالة.

(غرائب القرآن لنظام الدین الحسن بن محمد النیسابوری: ج 1 ص 355)

کہ نسخ کے لغوی معنی ہیں: مٹانا، ازالہ کرنا۔

اصطلاحی معنی:

رَفْعُ الْحُكْمِ الشَّرْعِيِّ بِدَلِيلٍ شَرْعِيٍّ.

(مناب العرفان لمحمد عبدالعظیم الزرقانی: ج 2 ص 368 البحث: ما هو النسخ)

ترجمہ: کسی حکم شرعی کو کسی شرعی دلیل سے ختم کر دینا۔

مطلب یہ ہے کہ بعض مرتبہ اللہ تعالیٰ ایک شرعی حکم نافذ فرماتے ہیں پھر کسی دوسرے وقت میں اپنی حکمت بالغہ کے پیش نظر اس حکم کو ختم کر کے اس جگہ کوئی نیا حکم عطا فرمادیتے ہیں اس عمل کو ”نسخ“ کہا جاتا ہے۔ پرانے حکم کو ”منسوخ“ اور نئے کو ”نسخ“ کہتے ہیں۔

اور جو شخص بھی سلامت فکر کے ساتھ غور کرے گا وہ اس نتیجے پر پہنچے گا کہ یہ تبدیلی حکمت الہیہ کے عین مطابق ہے کیونکہ حکیم وہ نہیں جو ہر قسم کے حالات میں ایک ہی نسخہ پلاتا رہے بلکہ حکیم وہ ہے جو مریض اور مرض کے بدلتے ہوئے حالات کے مطابق نسخہ میں تبدیلیاں کرتا رہے۔

نسخ کا ثبوت امم سابقہ میں:

بائبل میں ہے کہ سیدنا یعقوب علیہ السلام کی شریعت میں دو بہنوں کو بیک وقت نکاح میں رکھنا جائز تھا اور خود سیدنا یعقوب علیہ السلام کی بیویاں لیاہ اور راحیل آپس میں بہنیں تھیں، لیکن موسیٰ علیہ السلام کی شریعت میں اسے ناجائز قرار دے دیا گیا۔ سیدنا نوح علیہ السلام کی شریعت میں ہر چلتا پھرتا جاندار حلال تھا، لیکن موسیٰ علیہ السلام کی شریعت میں بہت سارے جانور حرام کر دیئے گئے۔ غرض عہد نامہ جدید و قدیم میں ایسی بیسیوں مثالیں ملتی ہیں جن میں کسی پرانے حکم کو نئے حکم سے منسوخ کر دیا گیا۔“

نسخ کی اقسام:

نسخ کی تین قسمیں ہوتی ہیں:

قسم اول: منسوخ التلاوة والحکم

یعنی جس کی تلاوت اور حکم دونوں منسوخ ہوں۔ ان کا حکم یہ ہے کہ ان آیات کی تلاوت جائز ہے اور نہ ہی ان پر عمل کرنا درست ہے۔ مثلاً حضرت عائشہ رضی اللہ عنہا سے مروی حدیث میں ہے:

كَانَ فِيما أَنزَلَ مِنَ الْقُرْآنِ عَشْرَ رَضَعَاتٍ مَعْلُومَاتٍ يَحْرَمُنَ ثَمَرُ نَسْخِنَ بِخَمْسِ مَعْلُومَاتٍ فَتَوَفَى رَسُولُ اللَّهِ صَلَّى اللَّهُ عَلَيْهِ وَسَلَّمَ وَهْنٌ فِيمَا يَقْرَأُ مِنَ الْقُرْآنِ.

(صحیح مسلم: ج 1 ص 469 باب بیان ان خمس رضعات بحر من)

ترجمہ: جو قرآن نازل ہوا تھا اس میں آیت ”عشر رضعات معلومات یحرمن“ تھی جو بعد میں پانچ معلوم معلوم (و معروف طریقہ) سے دودھ پلانے والی آیت کی وجہ سے منسوخ ہو گئی پھر نبی صلی اللہ علیہ وسلم کی وفات تک ان کی تلاوت کی جاتی رہی۔

قسم دوم: منسوخ التلاوة دون الحکم

جس کی تلاوت منسوخ ہو اور حکم باقی ہو۔ اس کا حکم یہ ہے کہ اس قسم کی آیت پر اس وقت عمل کیا جائے گا جب اس پر سلف و خلف کا اجماع ہو جیسا کہ سورہ نور کی آیت ہے: ”الشیخ والشیخة اذا زنيا فارجهما البتة نکالا من الله والله عزيز حكيم“ اس کی تلاوت منسوخ ہے لیکن محسن زانی کے رجم کا حکم آج بھی باقی ہے چنانچہ حضرت عمر رضی اللہ عنہ فرماتے ہیں:

لولا أن يقول الناس زاد عمر في كتاب الله لكتب آية الرجم بيدي

(صحیح البخاری: ج 2 ص 1063 باب الشهادة تكون عند الحاكم في ولايته القضاء)

ترجمہ: اگر لوگ یہ نہ کہنے لگیں کہ عمر نے کتاب اللہ میں اضافہ کر دیا ہے تو میں اس آیت کو (قرآن میں) اپنے ہاتھ سے لکھ دیتا۔

قسم سوم: منسوخ الحکم دون التلاوة

جس کا حکم منسوخ اور تلاوت باقی ہو۔ اس کا حکم یہ ہے کہ ان آیات کی تلاوت کی جاتی رہے البتہ عمل نسخ پر کیا جائے گا جیسا کہ آیت:

”كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ“

(البقرة: 180)

ترجمہ: جب تم میں سے کسی کو موت آنے لگے اگر وہ مال چھوڑ رہا ہو تو اس پر دستور کے مطابق وصیت کرنا فرض ہے، والدین اور اقرباء کے لیے، یہ حکم متقیوں پر لازم ہے۔

کے حکم کو آیت میراث:

”يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْإُنثَى“ (النساء: 11)

ترجمہ: اللہ تمہاری اولاد کے بارے میں تمہیں حکم دیتا ہے کہ مرد کا حصہ دو عورتوں کے برابر ہے۔

سے منسوخ کر دیا گیا۔ اسی طرح آیت:

”وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لِأَزْوَاجِهِمْ مَتَاعًا إِلَى الْحَوْلِ غَيْرِ إِخْرَاجٍ“ (البقرة: 240)

ترجمہ: اور تم میں سے جو لوگ وفات پا جائیں اور اپنے پیچھے بیویاں چھوڑ جائیں تو وہ اپنی بیویوں کے حق میں یہ وصیت کر جایا کریں کہ ایک سال تک وہ (ترکے سے نفقہ کے وصول کرنے کا) فائدہ اٹھائیں گی اور ان کو (شوہر کے گھر سے) نکالا نہیں جائے گا۔

کے حکم کو آیت:

”وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا.“ (البقرة: 234)

ترجمہ: اور تم میں سے جو لوگ وفات پا جائیں اور اپنے پیچھے بیویاں چھوڑ جائیں تو وہ بیویاں اپنے آپ کو چار ماہ اور دس دن انتظار میں رکھیں گی۔
سے منسوخ کر دیا گیا۔

قرآن کے لیے نسخ:

قرآن کی آیات کا نسخ خود قرآن بھی ہو سکتا ہے اور حدیث متواتر بھی، البتہ خبر آحاد اور احادیث مشہورہ سے قرآن کا نسخ نہیں ہو سکتا۔

نسخ القرآن بالقرآن:

مثالیں:

1: إِنَّ يَكُنْ مِنْكُمْ عَشْرُونَ صَابِرُونَ يَغْلِبُوا مِائَتَيْنِ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا الْح. (الأنفال: 65)

ترجمہ: اگر تم میں سے بیس آدمی استقامت رکھنے والے ہوں گے تو وہ دو سو افراد پر غالب آجائیں گے اور اگر تم میں سے سو آدمی ہوں گے تو ایک ہزار کافروں پر غالب آجائیں گے۔

اپنے بعد والی آیت:

”أَلَا أَنْ خَفَّفَ اللَّهُ عَنْكُمْ وَعَلِمَ أَنَّ فِيكُمْ صَعْفًا فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتَيْنِ وَإِنْ يَكُنْ مِنْكُمْ أَلْفٌ

يَغْلِبُوا أَلْفَيْنِ بِإِذْنِ اللَّهِ. (الأنفال: 66)

ترجمہ: اب اللہ نے تمہارے لیے آسانی پیدا کر دی ہے اور اللہ اس بات کو جانتے ہیں کہ اب تم میں کچھ کمزوری ہے، لہذا اب اگر تم میں سے ایک ہزار افراد استقامت رکھنے والے ہوں گے تو وہ دو سو پر غالب رہیں گے اور اگر تم میں سے ایک ہزار ہوں گے تو اللہ کے حکم سے دو ہزار پر غالب ہوں گے۔

سے منسوخ ہے۔

2: لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ (الاحزاب: 52)

ترجمہ: [اے نبی!] آپ کے لیے اس کے بعد عورتیں حلال نہیں ہیں اور نہ یہ حلال ہے کہ ان (موجودہ بیویوں) کو بدل کر دوسری عورتوں سے نکاح کریں خواہ ان کا حسن آپ کو پسند آئے۔

ارشاد خداوندی: يَا أَيُّهَا النَّبِيُّ إِنَّا أَحْلَلْنَا لَكَ أَزْوَاجَكَ اللَّاتِي آتَيْتَ أُجُورَهُنَّ. (الاحزاب: 50)

ترجمہ: [اے نبی!] ہم نے آپ کے لیے آپ کی وہ بیویاں حلال کر دی ہیں جنہیں آپ نے ان کا مہر دے دیا ہو۔

سے منسوخ ہے۔

3: يَا أَيُّهَا الَّذِينَ آمَنُوا إِذَا تَاجَيْتُمْ الرَّسُولَ فَقَدِّمُوا بَيْنَ يَدَيْهِ نَجْوَاكُمْ صَدَقَةٌ ذَلِكَ خَيْرٌ لَكُمْ وَأَطْهَرُ. (المجادلہ: 12)

ترجمہ: اے ایمان والو! جب تم تنہائی میں رسول سے کوئی بات کرنا چاہو تو اپنی اس تنہائی کی بات سے پہلے کچھ صدقہ کر دیا کرو، یہ تمہارے لیے باعث خیر و پاکیزگی ہے۔

اپنے بعد کی آیت:

”أَشْفَقْتُمْ أَنْ تُقَدِّمُوا بَيْنَ يَدَيْ نَجْوَاكُمْ صَدَقَاتٍ فَإِذْ لَمْ تَفْعَلُوا وَتَابَ اللَّهُ عَلَيْكُمْ فَأَقِيمُوا الصَّلَاةَ وَآتُوا الزَّكَاةَ وَاطِيعُوا

اللَّهُ وَرَسُولَهُ.“ (المجادلہ: 13)

ترجمہ: کیا تم اس بات سے ڈر گئے کہ اپنی تنہائی کی بات سے پہلے صدقہ دیا کرو، اب جبکہ تم ایسا نہیں کر سکتے اور اللہ نے تمہیں معاف کر دیا ہے تو اب نماز قائم رکھو اور زکوٰۃ ادا کرتے رہو اور اللہ اور اس کے رسول کی اطاعت کرو۔
سے منسوخ ہے۔

نسخ القرآن بالحدیث المتواتر:

قرآن مجید سے وضوء میں پاؤں کا دھونا فرض ہے لیکن احادیث متواترہ کے پیش نظر پاؤں پر موزے پہننے کی صورت میں ان پر مسح بھی جائز ہے۔ چنانچہ امام ابو یوسف رحمہ اللہ (م 182ھ) فرماتے ہیں:

انما يجوز نسخ القرآن بالسنة اذا وردت كورود المسح على الخفين في الاستفاضة.

(احکام القرآن للجصاص: ج 2 ص 491 سورة المائدة - ذکر الخلاف فی المسح علی الخفين)

ترجمہ: سنت نبویہ علی صاحبہا الصلوٰۃ والسلام کے ذریعے قرآن مجید کے کسی حکم کو نسخ کرنا اس وقت جائز ہے جب وہ اس تواتر سے مروی ہو جیسے مسح علی الخفين کی روایات مروی ہیں۔

اور اس کے تواتر کی تصریح حافظ ابن حجر عسقلانی (م 852ھ) کرتے ہوئے لکھتے ہیں:

وقد صرح جمع من الحفاظ بأن المسح على الخفين متواتر وجمع بعضهم رواته فجأوزوا الثمانين ومنهم العشرة

(فتح الباری: ج 1 ص 399 باب المسح علی الخفين)

ترجمہ: حفاظ حدیث کی ایک بڑی جماعت نے تصریح کی ہے کہ مسح علی الخفين کا حکم متواتر ہے۔ بعض حضرات نے اس کے روایت کرنے والوں کی تعداد کو جمع کیا تو ان کی تعداد 80 سے بھی متجاوز ہو گئی جن میں عشری مبشرہ بھی شامل ہیں۔

منسوخ آیات قرآنی کی تعداد:

علامہ بدرالدین زرکشی کے نزدیک تریسٹھ آیات منسوخ ہیں۔ (البرہان فی علوم القرآن)

علامہ جلال الدین سیوطی رحمہ اللہ کے ہاں پورے قرآن میں کل انیس آیتیں منسوخ ہیں۔ (الاتقان از علامہ سیوطی ج 2 ص 23)

شاہ ولی اللہ محدث دہلوی رحمہ اللہ کے نزدیک پانچ آیات منسوخ ہیں۔ (الفوز الکبیر: ص 60)

فائدہ:

یہ نزاع لفظی ہے نہ کہ حقیقی، کیونکہ متقدمین کی اصطلاح میں نسخ کا مفہوم بہت وسیع ہے، اس میں بیت سی وہ صورتیں داخل ہیں جو متاخرین کے ہاں ”نسخ“ میں نہیں آتیں مثلاً متقدمین کے نزدیک عام کی تخصیص، مطلق کی تقييد وغیرہ نسخ کے مفہوم میں داخل ہیں اس کے برخلاف متاخرین صرف اس صورت کو نسخ قرار دیتے ہیں جس میں سابقہ حکم کو بالکل ختم کر دیا گیا ہو محض عام کی تخصیص یا مطلق کی تقييد کو متاخرین نسخ شمار نہیں کرتے۔

حصہ ثانی

پہلی بحث: تفسیر اور تاویل کا معنی اور ان کے درمیان فرق

تفسیر کا معنی:

لغوی معنی:

التفسير في اللغة: تفعيل من القَسَر بمعنى الإبانة والكشف وإظهار المعنى المعقول.

ترجمہ: لغت میں تفسیر ”فسر“ سے ہے جس کا معنی ہے: ظاہر کرنا، کھولنا اور معنی معقول بیان کرنا۔

(مباحث فی علوم القرآن للشیخ مناع القطان: ص 323)

اصطلاحی معنی:

1: هُوَ عِلْمٌ يُعْرِفُ بِهِ فَهْمُ كِتَابِ اللَّهِ الْمُنْزَلِ عَلَى نَبِيِّهِ مُحَمَّدٍ صَلَّى اللَّهُ عَلَيْهِ وَسَلَّمَ وَيَبَيِّنُ مَعَانِيَهُ وَاسْتِخْرَاجَ أَحْكَامِهِ وَحُكْمِهِ

(البرهان في علوم القرآن لہدردین الزرکشی: 29)

ترجمہ: علم تفسیر وہ علم ہے جس سے اللہ کے نبی محمد صلی اللہ علیہ وسلم پر نازل ہونے والی کتاب ”قرآن کریم“ کی سمجھ حاصل کی جاسکے، اس کے معانی کی وضاحت اور اس کے احکام اور حکمتوں کو نکالا جاسکے۔

2: عِلْمٌ يُبْحَثُ فِيهِ عَنْ كَيْفِيَّةِ النُّطْقِ بِالْفَظِ الْقُرْآنِ، وَمَذَلُولَاتِهَا، وَأَحْكَامِهَا الْإِرَادِيَّةِ وَالتَّزْكِيَّةِ، وَمَعَانِيَهَا الَّتِي تُحْمَلُ عَلَيْهَا حَالَةُ التَّزْكِيَةِ، وَتَبَيَّنَاتُ لِدَلِيلِكَ كَمَعْرِفَةِ النَّسَخِ وَسَبَبِ النُّزُولِ وَقِصَّةِ تَوْضِيحِ مَا أُجْهِمَ فِي الْقُرْآنِ وَنَحْوِ ذَلِكَ.

(روح المعانی: ج 1 ص 4)

ترجمہ: علم تفسیر وہ علم ہے کہ جس میں قرآن کریم کے الفاظ کی ادائیگی کے طریقے اور ان کے مفہوم اور ان کے افرادی اور ترکیبی احکام اور ان معانی سے بحث کی جاتی ہو جو کہ ان الفاظ سے جوڑنے کی حالت میں مراد لیے جاتے ہیں اور ان معانی کا تامل جو نسخ و منسوخ اور شان نزول اور غیر واضح مضمون کی وضاحت میں بیان کیا جائے۔

مندرجہ بالا تعریف کی روشنی میں علم تفسیر کے درج ذیل اجزاء ہیں:

1: الفاظ قرآن کی ادائیگی کے طریقے

2: الفاظ قرآن کے مفہوم

3: الفاظ کے افرادی احکام

4: الفاظ کے ترکیبی احکام

5: ترکیبی حالت میں الفاظ کے مجموعی معنی

6: معانی کے تسلسلے یعنی آیات قرآنی کا پس منظر اور مجمل کی تفصیل

تاویل کا معنی:

والتأويل في اللغة: مأخوذ من الأول، وهو الرجوع إلى الأصل.

(مباحث فی علوم القرآن للشیخ مناع القطان: ص 326)

ترجمہ: لغت میں ”تاویل“ اول سے مشتق ہے جس کا معنی ”اصل کی جانب لوٹنا“ ہے۔

تفسیر و تاویل میں نسبت / فرق:

- 1: هما بمعنی۔ [بعض کے ہاں یہ دونوں ہم معنی ہیں]
- 2: التفسیر أعم وأكثر استعماله في الألفاظ ومفرداتها في الكتب الألهية وغيرها والتأويل في المعاني والجمل في الكتب الألهية خاصة۔ [تفسیر کا عام اور اکثر استعمال کتب الہیہ اور اس کے علاوہ دیگر کتب کے الفاظ اور مفردات میں ہوتا ہے جبکہ تاویل کا استعمال صرف کتب الہیہ کے معانی اور جملوں میں ہوتا ہے]
- 3: التفسیر القطع بأن مراد الله تعالى كذا والتأويل ترجيح أحد المحتملات بدون قطع۔ [تفسیر مراد الہی کو قطعی طور پر بیان کرنے کا نام ہے، جبکہ تاویل چند احتمالات میں سے ایک کو رائج کرنے کا نام ہے]
- 4: التفسیر ما يتعلق بالرواية والتأويل ما يتعلق بالدراية۔ [تفسیر وہ ہے جو روایت سے متعلق ہو اور تاویل وہ ہے جو درایت سے متعلق ہو]

(روح المعانی للعلامة آلوسی: ج 1 ص 4)

دوسری بحث: تفسیر قرآن کے قابل اعتبار ماخذ

وہ قابل اعتبار ذرائع جن سے قرآن کریم کی تفسیر معلوم ہو سکتی ہے، علماء امت نے ان کی تعداد چھ بتائی ہے:

- (۱) تفسیر القرآن بالقرآن
- (۲) تفسیر القرآن بالا حدیث النبویہ صلی اللہ علیہ وسلم
- (۳) تفسیر القرآن باقوال الصحابة رضی اللہ عنہم اجمعین
- (۴) تفسیر القرآن باقوال التابعین رحمہم اللہ
- (۵) تفسیر القرآن بلغة العرب۔
- (۶) تفسیر القرآن بعقل سلیم۔

ہر ماخذ کی مختصر تفصیل ضروری مثالوں کے ساتھ ذکر کی جاتی ہے:

(۱) تفسیر القرآن بالقرآن

مثلاً ایک جگہ ابہام پایا جا رہا ہو، یا کوئی بات مجمل دکھائی دے رہی ہو تو دوسری آیت اس ابہام کو دور کرتی اور اجمال کی توضیح کر دیتی ہے۔

پہلی مثال: اِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ۔ (الفاتحہ: ۶، ۷)

ترجمہ: [اے اللہ!] ہمیں سیدھے راستے پر چلا، ان لوگوں کے راستے پر جن پر تو نے انعام کیا ہے۔

منعم علیہم کی تفسیر کی درج ذیل آیت میں کی گئی ہے:

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ“ (النساء: 96)

ترجمہ: اور جو لوگ اللہ اور اس کے رسول کی اطاعت کریں گے تو وہ ان کے ساتھ ہوں گے جن پر اللہ نے انعام فرمایا ہے یعنی انبیاء، صدیقین، شہداء اور صالحین۔

دوسری مثال: ”فَتَلَقَىٰ آدَمُ مِنْ رَبِّهِ كَلِمَةً فَتَبَّأَ عَلَيْهِ ۖ إِنَّهُ هُوَ التَّوَّابُ الرَّحِيمُ“ (البقرہ: 37)

ترجمہ: پھر آدم علیہ السلام نے اپنے پروردگار سے (توبہ کے) کچھ الفاظ سیکھ لیے (جن کے ذریعہ انہوں نے توبہ مانگی) چنانچہ اللہ نے ان کی توبہ قبول

کر لی، بے شک وہ بہت معاف کرنے والا، بڑا مہربان ہے۔

کلماتِ توبہ کی تفسیر درج ذیل آیت میں موجود ہے:

”قَالَ رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“ (الاعراف: 23)

ترجمہ: ان دونوں [حضرت آدم اور حضرت حواء] نے کہا: اے ہمارے رب! ہم نے اپنی جانوں پر ظلم کیا اور اگر آپ نے ہمیں معاف نہ فرمایا اور ہم پر رحم نہ کیا تو یقیناً ہم نقصان پانے والے لوگوں میں شامل ہو جائیں گے۔

تفسیر القرآن بالقرآن کے موضوع پر مدینہ منورہ کے ایک عالم دین شیخ محمد امین بن محمد مختار کی کتاب ”اضواء البیان فی ایضاح القرآن بالقرآن“ کے نام سے چھپ چکی ہے۔ جس کا مطالعہ اس عنوان پر مفید ثابت ہو گا۔

(۲) تفسیر القرآن بالاحادیث النبویہ علی صاحبہا السلام

قرآن کریم کی متعدد آیات میں اس بات کو واضح کیا گیا ہے کہ آپ صلی اللہ علیہ وسلم کے دنیا میں بھیجنے کا ایک مقصد یہ ہے کہ آپ صلی اللہ علیہ وسلم اپنے اقوال اور افعال کے ذریعے قرآنی آیات کی تفسیر و توضیح فرمائیں۔
وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ۔

(النحل: 44)

ترجمہ: اور ہم نے آپ پر قرآن اتارا تاکہ آپ لوگوں کے سامنے وہ باتیں وضاحت سے بیان فرمادیں جو ان کی طرف نازل کی گئی ہیں۔
اس لیے قرآن کی تفسیر میں آپ کی احادیث کو بنیادی حیثیت حاصل ہے۔ اس کے لیے چند مثالیں پیش کی جاتی ہیں:

پہلی مثال:

وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ مِنَ الْابْيَضِ مِنَ الْخَيْطِ الْأَسْوَدِ مِنَ الْفَجْرِ۔ (البقرة: 187)

ترجمہ: اور اس وقت تک کھاؤ پیو جب تک صبح [صادق] کی سفید دھاری سیاہ دھاری سے ممتاز ہو کر تم پر واضح نہ ہو جائے۔

آپ صلی اللہ علیہ وسلم نے خیط ابیض اور خیط اسود کی مراد کو اپنے ارشاد سے واضح فرمایا: هُوَ سَوَادُ اللَّيْلِ وَبَيَاضُ النَّهَارِ۔

(صحیح البخاری: ج 2 ص 647 باب قول اللہ تعالیٰ، وَكُلُوا وَاشْرَبُوا)

کہ خیط ابیض سے مراد صبح صادق اور خیط اسود سے مراد صبح کاذب ہے۔

دوسری مثال:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةٍ۔ (النور: 2)

ترجمہ: زنا کرنے والی عورت اور زنا کرنے والے مرد دونوں کو سو سو کوڑے لگاؤ۔

اس آیت سے زانیہ اور زانی کی سزا میں سو کوڑے مارنے کا ذکر ہے، بظاہر اس میں شادی شدہ اور غیر شادی شدہ کا کوئی فرق نہیں کیا گیا۔

لیکن اس کی جو تفسیر احادیثِ مبارکہ میں ہے اس میں یہ بات واضح ہوتی ہے کہ غیر شادی شدہ کو کوڑوں کی سزا دی جائے گی۔ صحیح البخاری میں ہے:

عَنْ زَيْدِ بْنِ خَالِدٍ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ أَمَرَ فَيَمَنَ زَنَى وَلَمْ يُخَصِّنْ بِجَلْدِ مِائَةٍ وَتَغْرِيْبٍ عَامٍ۔

(صحیح البخاری: ج 1 ص 361 باب شهادة القاذف والسارق والزانی)

ترجمہ: زید بن خالد رضی اللہ عنہ سے روایت ہے کہ رسول اللہ صلی اللہ علیہ وسلم نے غیر شادی شدہ زنا کرنے والوں کو سو کوڑے مارنے کا اور ایک سال کے لیے وطن سے نکالنے کا حکم دیا۔

اور شادی شدہ مرد و عورت کو سنگسار کیا جائے گا۔ حضرت عمر بن خطاب رضی اللہ عنہ سے مروی روایت میں ہے:

الشَّيْخُ وَالشَّيْخَةُ إِذَا زَنِيَا فَأَرْجُمُوهُمَا أَلْبَتَّةَ، رَجِمَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَرَجِمْنَا بَعْدَهُ.

(سنن ابن ماجہ: ص 186 باب الرجم)

ترجمہ: شادی شدہ مرد و عورت جب زنا کے مرتکب ہوں تو ان کو سنگسار کر دو۔ راوی کہتے ہیں کہ خود حضور صلی اللہ علیہ وسلم نے اپنی زندگی میں ایسی سزا دی ہے اور بعد میں ہم نے بھی ایسی سزا دی ہے۔

نوٹ: غیر شادی شدہ زانی کے لیے ایک سال کی جلا وطنی کی سزا قاضی کی صوابدید پر موجود ہے، زنا کی سزا کا جزو لازم نہیں ہے۔ تفصیل کے لیے فقہ کی کتب ملاحظہ فرمائیں۔

اس نقطہ نظر سے کئی تفاسیر معرض وجود میں آئی ہیں، مثلاً قاضی بیضاوی رحمہ اللہ کی انوار التنزیل والتاویل، علامہ خازن کی لباب التاویل فی معانی التنزیل، علامہ ابن کثیر کی تفسیر القرآن العظیم۔ اسی سلسلہ کی کڑی اردو زبان میں تفسیر حقانی از مولانا عبدالحق حقانی دہلوی بھی ایک اچھی کاوش ہے۔

(۳) تفسیر القرآن باقوال الصحابة رضی اللہ عنہم اجمعین

حضرات صحابہ رضی اللہ عنہم نے رسول اکرم صلی اللہ علیہ وسلم سے براہ راست قرآن کریم کی تعلیم و تربیت حاصل کی، ان میں سے بعض وہ ہیں جو اپنی پوری زندگی اس کام کے لیے وقف کر دی؛ چنانچہ بعض صحابہ رضی اللہ عنہم نے آپ صلی اللہ علیہ وسلم سے سبقاً قرآن کریم کو پڑھا، مشہور تابعی ابو عبد الرحمن سلمی فرماتے ہیں:

حَدَّثَنَا الَّذِينَ كَانُوا يَفْقَرُونَ الْقُرْآنَ كَعُثْمَانُ بْنُ عَفَّانَ وَعَبْدُ اللَّهِ بْنُ مَسْعُودٍ وَغَيْرُهُمَا أَنَّهُمْ كَانُوا إِذَا تَعَلَّمُوا مِنَ النَّبِيِّ ﷺ عَشْرَ آيَاتٍ لَمْ يَتَجَاوَزُوا حَتَّى يَتَعَلَّمُوا مَا فِيهَا مِنَ الْعِلْمِ وَالْعَمَلِ.

(الاتقان فی علوم القرآن: ج 2 ص 176 النوع الثامن والسبعون)

ترجمہ: ہمیں ایسی ہستیتوں نے تعلیم دی جو قرآن کی تعلیم آپ صلی اللہ علیہ وسلم سے حاصل کیا کرتے تھے مثلاً حضرت عثمان بن عفان رضی اللہ عنہ، عبد اللہ بن مسعود رضی اللہ عنہ وغیرہ۔ انہوں نے ہمیں یہ بتایا کہ وہ لوگ جب آپ صلی اللہ علیہ وسلم سے دس آیتیں سیکھتے تو ان آیتوں سے آگے نہ بڑھتے جب تک ان آیتوں کی تمام علمی و عملی باتوں کو نہ جان لیتے۔

اسی وجہ سے مسند احمد میں حضرت انس رضی اللہ عنہ کا یہ اثر منقول ہے:

كَانَ الرَّجُلُ إِذَا قَرَأَ الْبَقْرَةَ وَآلَ عِمْرَانَ جَدَّ فِينَا.

(مسند احمد، مسند انس بن مالک، حدیث نمبر: ۱۱۷۹۹)

ترجمہ: جب کوئی شخص سورۃ بقرہ و آل عمران کو پڑھ لیتا تو وہ ہماری نظروں میں بہت ہی عزت والا سمجھا جاتا۔

پہلی مثال: ایک مرتبہ حضرت ابن عمر رضی اللہ عنہ کی خدمت میں ایک شخص حاضر ہوا اور اس آیت:

﴿أُولَئِكَ الَّذِينَ كَفَرُوا أَنَّ السَّمُوتَ وَالْأَرْضَ كَانَتَا رَتْقًا فَفَتَقْنَاهُمَا﴾

[الانبیاء: ۳۰]

ترجمہ: کیا کفار نے دیکھا نہیں کہ آسمان و زمین بند تھے، پھر ہم نے ان کو کھول دیا۔

کی تفسیر دریافت کی:

حضرت ابن عمر رضی اللہ عنہ نے اس سے فرمایا: تم ابن عباس کے پاس جاؤ اور ان سے اس کی تفسیر معلوم کرو اور وہ جو تفسیر بتائیں مجھے

بھی بتاتے جانا۔ وہ شخص ابن عباس رضی اللہ عنہ کے پاس پہنچا اور اس آیت کی تفسیر پوچھی۔ تو حضرت ابن عباس رضی اللہ عنہ نے فرمایا: آسمان

خشک تھے، ان سے بارش نہیں ہوتی تھی اور زمین بانجھ تھی اس سے کچھ اگتا نہیں تھا، بارش کے طفیل زمین یہ پودے اگانے لگی؛ گویا آسمان کا فتق (پھٹنا) بارش کے ساتھ ہے اور زمین کا پھل پودے اگانے سے۔ اس شخص نے حضرت ابن عمر رضی اللہ عنہ کو جب یہ تفسیر بتائی تو انہوں نے فرمایا کہ اللہ تعالیٰ کی جانب سے ان کو خصوصی علم عطا ہوا ہے، واقعی انہوں نے سچ فرمایا ہے۔ (روح المعانی: ج 17 ص 35)

دوسری مثال: وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ يُحِبُّ الْمُحْسِنِينَ. (البقرة: 195)

ترجمہ: اللہ کی راہ میں خرچ کرو اور اپنی جان کو ہلاکت میں نہ ڈالو اور نیکی کرو، بیشک اللہ تعالیٰ نیکی کرنے والوں کو دوست رکھتا ہے۔

اس آیت کی تشریح میں علامہ ابن کثیر رحمہ اللہ نے حضرت ابویوب انصاری رضی اللہ عنہ کا یہ واقعہ اور ارشاد نقل کیا ہے:

عن أسلم أبي عمران قال: حمل رجل من المهاجرين بالقسطنطينية على صف العدو حتى خرقه. ومعنا أبو أيوب الأنصاري، فقال ناس: ألقى بيده إلى التهلكة. فقال أبو أيوب: نحن أعلم بهذه الآية إنما نزلت فينا، صحبتنا رسول الله صلى الله عليه وسلم وشهدنا معه المشاهد ونصرناه، فلما فشا الإسلام وظهر، اجتمعنا معشر الأنصار نجياً، فقلنا: قد أكرمنا الله بصحبة نبيه صلى الله عليه وسلم ونصره، حتى فشا الإسلام وكثر أهله. وكنا قد أثرناه على الأهلين والأموال والأولاد، وقد وضعت الحرب أوزارها، فراجع إلى أهلينا وأولادنا فنقيم فيهما. فنزل فينا: { وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ } فكانت التهلكة (في الإقامة في الأهل والمال وترك الجهاد).

(تفسير ابن کثیر: ج 1 ص 300 تحت قوله وَلَا تُلْقُوا بِأَيْدِيكُمْ إِلَى التَّهْلُكَةِ)

کہ اس آیت میں "التهلكة" سے مراد گھر اور مال کی مصروفیات میں لگا رہنا اور جہاد کو چھوڑ بیٹھنا ہے۔

تفسیر القرآن باقوال الصحابہ رضی اللہ عنہم کے بارے میں چند باتیں قابل توجہ ہیں:

- 1: اقوال صحابہ رضی اللہ عنہم کو اصول حدیث کے مطابق قبول کیا جائے گا۔
- 2: قول صحابی اگر معارض مرفوع حدیث ہو تو حدیث مرفوع کو ترجیح ہوگی۔
- 3: اقوال صحابہ رضی اللہ عنہم میں اختلاف کی صورت میں تطبیق دی جائے ورنہ مجتہد جس قول کو ترجیح دے گا وہ قابل قبول ہوگا۔

(۴) تفسیر القرآن باقوال التابعین رحمہم اللہ

اس بارے میں چند باتیں قابل توجہ ہیں:

- 1: یہاں "تابعین" سے مراد وہ حضرات ہیں جنہوں نے صحابہ کرام رضی اللہ عنہم سے علمی استفادہ کیا ہو۔
- 2: تابعی اگر قول صحابی نقل کرے تو اس کا حکم قول صحابی والا ہوگا۔
- 3: قول تابعی حجت ہوگا اگر اس کے مقابل قول تابعی نہ ہو ورنہ دوسرے دلائل سے ترجیح دی جائے گی۔

(۵) تفسیر القرآن بلغة العرب

جہاں قرآن و سنت اور آثار صحابہ و تابعین میں کوئی صراحت نہ ملے تو آیت کی تفسیر لغت عرب کے عام محاورات کے مطابق کی جائے گی۔ چند مثالیں پیش کی جاتی ہیں:

مثال: ایک مرتبہ حضرت عمر فاروق رضی اللہ عنہ نے صحابہ کرام رضی اللہ عنہم سے آیت:

أَوْ يَأْخُذْهُمْ عَلَى تَخَوُّفٍ. (النحل: ۴۷)

ترجمہ: یا [اللہ تعالیٰ] انہیں دھیرے دھیرے گھٹاتے ہوئے پکڑ لے۔

کے معنی دریافت کیے۔ یہ سن کر قبیلہ بنو ہذیل کا ایک شخص کھڑا ہو کر کہنے لگا کہ ہماری زبان میں "تخوف" کمی اور نقصان کو کہتے ہیں، حضرت عمرؓ نے پوچھا: کیا عربی اشعار میں یہ لفظ اس معنی میں استعمال ہوا ہے؟ اس نے کہا جی ہاں، ہمارے شاعر ابو کبیر الہذلی نے اپنی اونٹنی کی

تعریف ان اشعار میں کی ہے:

تَخَوَّفَ الرَّحْلُ مِنْهَا تَأْمِكًا قَرْدًا * كَمَا تَخَوَّفَ عُوْدَ النَّبْعَةِ السَّفْنُ

ترجمہ: کجاوہ کی رسی اونٹنی کے کوہان کے بال کو کم کرتی رہتی ہے، جیسا کہ لوہا کشتی کی لکڑی کو کم کرتا رہتا ہے۔

یہ سن کر حضرت عمرؓ نے حاضرین کو مخاطب کر کے فرمایا: اپنے دیوان کو تھامے رکھو، صحابہ رضی اللہ عنہم نے عرض کیا: دیوان سے کیا مراد ہے؟ تو حضرت عمر رضی اللہ عنہ نے فرمایا: زمانہ جاہلیت کے اشعار، اس میں قرآن کی تفسیر اور تمہاری زبان کے معانی موجود ہیں۔
(روح المعانی ۱۰/۱۷۹)

(۶) تفسیر القرآن بعقل سلیم

عقل سلیم کی دنیا کے ہر کام میں اہمیت ہوتی ہے اور پچھلے مآخذ سے فائدہ اٹھانا بھی بغیر عقل سلیم کے معتبر نہیں۔ اہل علم نے اس معاملہ میں یہ اصول بتایا ہے کہ عقل سلیم کے ذریعہ مستنبط ہونے والے وہی مسائل اور معارف معتبر ہوں گے جو سابق مآخذ سے متصادم نہ ہوں۔ اس عنوان پر تفسیریں بھی لکھی گئی ہیں، علامہ ابوالسعود کی ”ارشاد العقل السلیم الی مزایا الکتاب الکریم“ اور ”تفسیر التفسیر“ اسی سلسلہ کی اہم کڑی ہیں۔

تیسری بحث: تفسیر قرآن کے ناقابل اعتبار مآخذ

ما قبل میں ان مآخذ تفسیر کا ذکر کیا گیا جو تفسیر کے لیے مستند و معتبر حیثیت کے حامل ہیں۔ اب غیر مستند و غیر معتبر مآخذ پیش کیے جاتے ہیں۔

[۱] اسرائیلی روایات [۲] تفسیر بالرأی

[۱]: اسرائیلی روایات:

(۱) تعریف:

"الاسرائیلیات: الاخبار المنقولة عن بنی اسرائیل من اليهود وهو الاكثر او من النصارى"۔ (قسم التفسیر و اصول: ۱/۴۷)

ترجمہ: اسرائیلیات وہ روایات ہیں جو بنی اسرائیل یعنی یہودیوں سے بکثرت منقول ہیں، یا نصاریٰ سے منقول ہیں۔

شیخ الاسلام مولانا مفتی محمد تقی عثمانی حفظہ اللہ فرماتے ہیں:

"اسرائیلیات یا اسرائیلی روایات ان روایات کو کہتے ہیں جو یہودیوں یا عیسائیوں سے ہم تک پہنچی ہیں ان میں سے بعض براہ راست بائبل یا تالمود سے لی گئی ہیں بعض منشاء اور ان کی شروح سے اور بعض وہ زبانی روایات ہیں جو اہل کتاب میں سینہ بسینہ نقل ہوتی چلی آئی ہیں اور عرب کے یہود و نصاریٰ میں معروف و مشہور تھیں"۔ (علوم القرآن از شیخ الاسلام: ۳۴۵)

(۲) اسرائیلیات کا حکم:

اسرائیلیات کے بارے میں علمائے امت کا نظریہ تقریباً ایک ہی ہے، اگرچہ الفاظ و تعبیرات مختلف ہیں۔

علامہ ابن کثیر رحمہ اللہ فرماتے ہیں:

ولكن هذه الأحاديث الإسرائيلية تذكر للاستشهاد، لا للاعتضاد، فإنها على ثلاثة أقسام:

أحدها: ما علمنا صحته بما بأيدينا مما يشهد له بالصدق، فذاك صحيح. [جن کی تصدیق دوسرے خارجی دلائل سے ہو چکی ہے مثلاً: فرعون

کا غرق ہونا]

والثانی: ما علمنا کذبہ بما عندنا مما یخالفہ۔ [جن کا جھوٹ ہونا خارجی دلائل سے ثابت ہو چکا ہے، مثلاً: یہ کہانی کہ حضرت سلیمان علیہ السلام آخر عمر میں (معاذ اللہ) بت پرستی میں مبتلا ہو گئے تھے]

والثالث: ما هو مسکوت عنه لا من هذا القبیل ولا من هذا القبیل، فلا تؤمن به ولا نکذبہ، وتجاوز حکایتہ لما تقدم، وغالب ذلك مما لا فائدة فیہ تعود إلى أمر دینی۔ [جن کے بارے میں خارجی دلائل سے نہ یہ ثابت ہوتا ہے کہ وہ سچی ہیں اور نہ یہ ثابت ہوتا ہے کہ جھوٹ ہیں، مثلاً تورات کے احکام وغیرہ]

(تفسیر ابن کثیر: ج 1 ص 109 مقدمہ)

[۲]: تفسیر بالرائے:

تفسیر بالرائے کے متعلق اہل علم کے پانچ اقوال ملتے ہیں:

- اول: یہ کہ تفسیر قرآن کیلئے جن علوم کی ضرورت ہے، کوئی شخص ان کو حاصل کئے بغیر تفسیر کرنے بیٹھ جائے۔
- دوم: کوئی شخص ان متشابہات کی تفسیر کرنے لگے جن کی مراد اللہ تعالیٰ کے سوا کوئی نہیں جانتا۔
- سوم: غلط مذہب کو ثابت کرنے کے لئے تفسیر کرنا۔ جس کی صورت یہ ہے کہ کوئی شخص اپنے مذہب فاسد کو تو اصل بنائے اور تفسیر کو اس کے تابع کرے اور جس طرح بھی ممکن ہو کھینچ تان کر قرآن کریم کو اپنے مذہب پر چسپاں کرنے کی کوشش کرے۔
- چہارم: بغیر دلیل کے کسی آیت کے بارے میں یہ دعویٰ کرنا کہ اس سے اللہ تعالیٰ کی قطعی مراد یہ ہے۔
- پنجم: محض اپنی خواہش و پسند کے مطابق تفسیر کرنا۔

(الاتقان فی علوم القرآن للسیوطی: ج 2 ص 183)

(2) تفسیر بالرائے کا حکم:

تفسیر بالرائے حرام ہے۔ حضرت ابن عباس رضی اللہ عنہما رسول اللہ صلی اللہ علیہ وسلم کا ارشاد گرامی نقل کرتے ہیں:

من قال فی القرآن برأیه فلیتبوا مقعده من النار۔ (جامع الترمذی: ج 2 ص 123 باب ماجاء فی الذی یفسر القرآن برأیه)

ترجمہ: جس شخص نے قرآن میں اپنی رائے سے کوئی بات کہی وہ اپنا ٹھکانا جہنم میں بنائے۔

اسی طرح حضرت جندب بن عبد اللہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

من قال فی القرآن برأیه فأصاب فقد اخطأ۔

(جامع الترمذی: ج 2 ص 123 باب ماجاء فی الذی یفسر القرآن برأیه، سنن ابی داؤد: ج 2 ص 158 باب الکلام فی کتاب اللہ بغیر علم)

ترجمہ: جس شخص نے قرآن میں اپنی رائے سے کوئی بات کہی، اس نے اگر ٹھیک کیا تب بھی غلط کیا۔

چوتھی بحث: تفسیر القرآن کے لیے ضروری علوم

یہ بحث مفصلاً ہم نے ”فہم قرآن اور تفہیم قرآن“ کے عنوان سے مقدمہ میں کر دی ہے۔ وہیں ملاحظہ فرمائی جائے۔

پانچویں اور چھٹی بحث

بعض مفسرین اور ان کی تفاسیر کا تعارف

قرآن مجید کی تفاسیر بہت زیادہ لکھی گئی ہیں۔ علامہ محمد انور شاہ کشمیری رحمۃ اللہ علیہ فرماتے ہیں:

قد بلغت تفاسیر القرآن المؤلفۃ الی مآتی الف۔

(مقدمہ مشکلات القرآن للبنوری: ص 12)

کہ قرآن مجید کی لکھی گئی تفاسیر کی تعداد دو لاکھ تک پہنچ گئی ہے۔

چند مشہور تفاسیر اور ان کے مفسرین کا تعارف پیش کیا جاتا ہے۔

عربی تفاسیر

1: تاویلات اہل السنۃ

مفسر: ابو منصور محمد بن محمد بن محمود الماتریدی السمرقندی الحنفی (م 333ھ)

آپ ماوراء النہر سمرقند کے ایک گاؤں ”ماترید“ میں پیدا ہوئے۔ معتزلہ کاشت کے ساتھ رد کرنے کی وجہ سے ابو الحسن اشعری کے بعض ان افکار کا جن کا دفاع کرنا دلد شرعیہ کی روشنی میں مشکل تھا، اصلاح فرمائی اور معتزلہ کی تردید اور اہل السنۃ والجماعۃ کے افکار کی تائید میں راہِ اعتدال اختیار فرمائی۔ فروع میں امام اعظم ابو حنیفہ رحمۃ اللہ علیہ کے مقلد تھے۔ ”تاویلات اہل السنۃ“ کے نام سے قرآن پاک کی ایک تفسیر بھی تحریر فرمائی۔ اس کے علاوہ بھی متعدد کتب تصنیف فرمائیں جن میں کتاب التوحید، کتاب رد اوائل الادلۃ للکعبی، کتاب بیان وہم المعتزلۃ، کتاب المقالات، کتاب المجدل وغیرہ شامل ہیں۔ آپ محدث کبیر امام طحاوی رحمۃ اللہ علیہ کے ہم عصر تھے۔

تفسیر کا تعارف:

اس تفسیر میں ان باتوں کا خیال رکھا گیا ہے:

- 1: آیات میں ممکنہ احتمالات ذکر کرنے کے بعد ہر احتمال پر علمی مناقشہ فرماتے ہیں اور صحابہ رضی اللہ عنہم، تابعین رحمہم اللہ اور ثقہ مفسرین کے اقوال لا کر رائج قول کا تذکرہ ”والاصل عندنا“ یا ”وعندنا“ کے الفاظ سے کرتے ہیں۔
 - 2: اگر آیت کی تفسیر کسی غیر اہل السنۃ نے کی ہو تو اس کا نام صراحت سے لیتے ہیں مثلاً ابو بکر الاصم یا جعفر بن حرب یا اس فرقہ کا نام لیتے ہیں جو اس قول کا قائل ہوتا ہے مثلاً معتزلہ، کرامیہ، خوارج وغیرہ۔ پھر اس شخص یا اس فرقہ کا نظریہ دلائل عقلیہ و نقلیہ سے رد کرتے ہیں۔
 - 3: جب کوئی آیت کسی فقہی مسئلہ سے متعلق ہو تو اس کی تفسیر اپنے امام امام اعظم ابو حنیفہ رحمۃ اللہ علیہ کی رائے کے مطابق کرتے ہیں۔
 - 4: آیات قرآنی کی تاویلات کرتے ہوئے مختلف قراءتوں کی طرف بھی اشارہ فرماتے ہیں حتیٰ کہ قراءات شاذہ کا تذکرہ بھی کرتے ہیں۔
 - 5: آیات کی تفسیر کے دوران جب لغوی معنی کی احتیاج ہو تو اپنی رائے ضرور بیان کرتے ہیں۔
 - 6: ان کے دور میں اگر کسی نے ان پر رد کرتے ہوئے حدود سے تجاوز کیا ہو تو اس کی غلطی پر تنبیہ ضرور کرتے ہیں۔
- مجموعی طور پر اس تفسیر میں عقائد و نظریات کے بیان کے ساتھ ساتھ فقہی مسائل کا بھی تذکرہ کیا گیا ہے۔

2: احکام القرآن للخصاص

مفسر: امام ابو بکر احمد بن علی الرازی الحنفی المعروف بالخصاص (م 370ھ)

تفسیر کا تعارف:

آپ فقہاء حنفیہ میں ایک ممتاز مقام کے حامل ہیں اس لیے آپ کی تفسیر کا موضوع قرآن کریم سے فقہی احکام و مسائل کا استنباط ہے۔ آپ نے صرف ان آیتوں کی تفسیر بیان فرمائی ہیں جو فقہی احکام پر مشتمل ہیں۔

3: تفسیر کبیر

مفسر: امام ابو عبد اللہ محمد بن عمر بن الحسین الرازی الشافعی فخر الدین رازی رحمہ اللہ (م 606ھ)

مشہور مفسر، محدث، فقیہ اور فلسفی ہیں۔ ”رے“ (ایران) میں پیدا ہوئے جہاں آپ کے والد ضیاء الدین عمر خطیب تھے، اس لیے آپ ”ابن الخطیب“ بھی کہلاتے ہیں۔ آپ امام شافعی رحمہ اللہ کے مقلد تھے۔ خوارزم میں معتزلہ عقائد کے خلاف تبلیغ کے لیے گئے لیکن وہاں سے بخارا اور سمرقند جانے پر مجبور ہوئے۔ 1190ء میں غزنی اور پنجاب کا دورہ کیا۔ پھر ہرات میں مستقل سکونت اختیار کی اور ایک مدرسے میں شیخ الاسلام کی حیثیت سے تدریس میں مصروف ہو گئے۔ سلطان علاؤ الدین محمد خوارزم شاہ آپ کا سرپرست تھا۔ حاسدوں نے آپ کو زہر دے دیا جس سے جانبر نہ ہو سکے۔ آپ نے علوم دین کو فلسفیانہ پیرائے میں پیش کیے۔ علم الکلام میں مشہور تصنیف ”اساس التقدیس“ ہے۔

تفسیر کا تعارف:

اس تفسیر کا اصلی نام ”مفتاح الغیب“ ہے، لیکن ”تفسیر کبیر“ کے نام سے مشہور ہے، چونکہ آپ متکلمین اسلام کے امام ہیں، اس لیے تفسیر میں عقلی اور کلامی مباحث اور باطل فرقوں کی تردید پر بہت زور دیا گیا ہے، مسائل کو دلائل کے ساتھ لکھا گیا ہے، آیت پر ہونے والے امکانی سوال قائم کر کے جواب تحریر کیا گیا ہے۔ حقیقت یہ ہے کہ حل قرآن کے لحاظ سے بھی یہ تفسیر اپنی نظیر آپ ہے، اور اس میں جس دلنشین انداز میں قرآن کریم کے معانی کی توضیح اور آیات قرآنی کے باہمی ربط کی تشریح کی گئی ہے، وہ بڑا قابل قدر ہے۔ صاحب کشف الظنون حاجی خلیفہ رحمۃ اللہ علیہ کی رائے یہ ہے کہ امام رازیؒ نے سورہ فتح تک کی تفسیر خود لکھی ہے، اس کے بعد وہ اسے پورا نہ کر سکے، چنانچہ سورہ فتح سے آخر تک کا حصہ قاضی شہاب الدین بن خلیل الخولی الدمشقیؒ (م 639ھ) یا شیخ نجم الدین احمد بن محمد الفولیؒ (م 777ھ) نے مکمل فرمایا۔

4: تفسیر ابن کثیر

مفسر: حافظ عماد الدین ابوالفداء اسماعیل بن خطیب ابی حفص عمر بن کثیر دمشقی شافعی رحمۃ اللہ علیہ (م 774ھ)

آپ 700ھ میں شام کے شہر ”بصرہ“ کے مضافات میں ”مجدل“ نامی بستی میں پیدا ہوئے۔ تفسیر، حدیث، فقہ، اصول، تاریخ، علم الرجال اور نحو میں مہارت حاصل کی۔ عرصہ تک علامہ مزی اور پھر علامہ ابن تیمیہ کی صحبت میں رہے۔ آپ علامہ ابن تیمیہ کے ہم نوا تھے اس لیے کافی آزمائشوں اور آلام و مصائب کا سامنا کرنا پڑا۔ آپ نے 774ھ میں دمشق میں وفات پائی اور مقبرہ صوفیہ میں علامہ ابن تیمیہ رحمہ اللہ کے پہلو میں تدفین ہوئی۔ آپ کی مشہور تصانیف: تفسیر القرآن الکریم جو تفسیر ابن کثیر کے نام سے معروف ہے اور اس کے اردو زبان میں کئی تراجم بھی ہیں، البدایہ والنہایہ، رسالۃ فی فضائل القرآن، السیرۃ النبویہ، الاجتہاد فی طلب الجہاد، الفصول فی اختصار سیرۃ الرسول آپ کی معروف تصانیف میں شامل ہیں۔

تفسیر کا تعارف:

تفسیر ابن کثیر دراصل ”تفسیر ابن جریر“ سے مستفاد ہے۔ تاہم ابن جریر رحمہ اللہ کے برخلاف صحت روایت کا کافی التزام کرتے ہیں۔ آیات کی تفسیر روایات و آثار اور متقدمین کے اقوال کی روشنی میں کرتے ہیں۔ اس تفسیر کے بارے میں علامہ سیوطی رحمہ اللہ نے فرمایا: لکھ

يُؤَلَّفُ عَلَى مَطْلَعِهِ مَثَلُهُ (اس طرز پر دوسری تفسیر نہیں لکھی گئی) شیخ الاسلام محمد زاہد بن حسن الکوثری فرماتے ہیں: هُوَ مِنْ أَفِيدِ كُتُبِ التَّفْسِيرِ بِالرِّوَايَةِ (یعنی تفسیر ابن کثیر، تفسیر بالرِوایہ میں سب سے زیادہ مفید کتاب ہے) محقق العصر حضرت مولانا عبد الرشید نعمانی رحمۃ اللہ علیہ فرماتے ہیں:

مصنف اس کتاب میں پہلے ”تفسیر القرآن بالقرآن“ کا اہتمام کرتے ہیں، پھر تفسیر القرآن بالا حدیث النبویہ کا اہتمام کرتے ہوئے اسانید پر بحث کرتے ہیں، پھر تفسیر القرآن باقوال الصحابہ والتابعین کا اہتمام کرتے ہیں۔
اس تفسیر کا طرز مختصر ایہ ہے:

- 1: آپ دوران بحث جرح و تعدیل کے اصولوں کے مطابق صحیح روایات کو ضعیف روایات سے نکھار کر پیش کرتے ہیں۔
- 2: آیات کا شان نزول بھی بیان کرتے ہیں۔ احکام پر مشتمل آیات کی تفسیر میں فقہی مسائل پر بھی بحث کرتے ہیں اور فقہاء کے اختلافی اقوال و دلائل بیان کرتے ہیں۔
- 3: مختلف مقامات پر لغت عرب سے استدلال کرتے ہیں اور اقوال عرب کو نظائر و شواہد کے طور پر پیش کرتے ہوئے آیت کی تشریح بیان کرتے ہیں۔
- 4: قرآنی آیات کی تفسیر کرتے ہوئے حسب موقع اختلاف قرأت و اعراب، صرفی و نحوی ترکیب اور الفاظ کی لغوی تحقیق کے علاوہ ان کے مصادر، تشبیہ، جمع اور اصطلاحی مفہوم بھی بیان کرتے ہیں۔
- 5: نسخ و منسوخ آیات کی وضاحت، ان کے بارے میں مفسرین اور فقہاء کی اختلافی آراء اور جمہور کی تائید میں اپنے نقطہ نظر کا اظہار کرتے ہیں۔
- 6: اسرائیلی روایات کے بارے میں جمہور کا موقف بیان کرتے ہیں۔

5: روح المعانی

مفسر: علامہ ابوالثناء محمود آلوسی آفندی بغدادی الحنفی (م 1270ھ)

آپ ”آلوس“ نامی گاؤں میں پیدا ہوئے جو بغداد اور ملک شام کے درمیان واقع تھا۔ آپ اپنے زمانے میں تفسیر، حدیث، فقہ و اصول فقہ، علم ہیئت، صرف و نحو اور منقولات و معقولات کے امام تھے۔

علامہ آلوسی نے حصول تعلیم کے بعد تیرہ برس کی عمر سے تعلیم و تدریس کا باقاعدہ سلسلہ شروع کیا۔ آپ خود لکھتے ہیں:

”میں نے 1252ھ میں تفسیر شروع کی اور پندرہ سال میں 4 ربیع الاول 1267ھ کو مکمل فرمائی۔“

تفسیر کا کام مکمل ہونے پر آپ اس عظیم الشان کاوش کا نام رکھنے کے بارے میں پریشان تھے، مقدمہ میں لکھتے ہیں:

”وزیر اعظم رضا پاشا کے سامنے میں نے اپنی اس مشکل کو پیش کیا تو انہوں نے فی الفور اس کا نام ”روح المعانی فی تفسیر القرآن العظیم و

السبع المثانی“ تجویز کر دیا۔“

تفسیر کا تعارف:

اس کا پورا نام ”روح المعانی فی تفسیر القرآن العظیم والسبع المثانی“ ہے۔ یہ تیس جلدوں پر مشتمل ہے۔ مفسر نے اپنی اس تفسیر کو بڑی حد

تک جامع بنانے کی کوشش کی ہے۔ لغت، نحو، ادب اور بلاغت کے علاوہ فقہ، عقائد، کلام، فلسفہ، ہیئت، تصوف اور متعلقہ روایات پر بھی مبسوط

بحثیں کی ہیں اور کوشش یہ کی ہے کہ آیت سے متعلق کوئی علمی گوشہ تشہ نہ رہے۔ روایات حدیث کے معاملے میں بھی اس کے مصنف دوسرے

مفسرین کے مقابلے میں محتاط رہے ہیں، اس لحاظ سے یہ بڑی جامع تفسیر ہے۔

6: مدارک التنزیل

مفسر: علامہ امام حافظ ابوالبرکات عبداللہ بن احمد بن محمود النسفی الحنفی (م 710ھ)
آپ بہترین متکلم، زاہد، متقی و پرہیزگار تھے۔

تفسیر کا تعارف:

یہ تفسیر نہایت عمدہ، جامع اور مختصر ہے۔ اس میں گمراہ فرقوں کے عقائد باطلہ کی بھی بھرپور تردید کی گئی ہے۔ اسرائیلیات سے پاک ہے، اہل علم نے ہمیشہ اسے پذیرائی بخشی ہے۔ اس میں فقہی مسائل و دلائل حنفی نقطہ نظر سے بیان ہوئے ہیں۔

7: جلالین

مفسر: علامہ جلال الدین محمد بن احمد بن محمد محلی (864ھ) اور علامہ جلال الدین عبدالرحمن سیوطی (911ھ)

دونوں کا لقب چوں کہ جلال الدین ہے، اس لیے تفسیر ”تفسیر الجلالین“ سے موسوم ہوئی، علامہ سیوطی کو دواکھ احادیث یاد تھیں اور متعدد دینی علوم و فنون میں مہارت رکھتے تھے۔ ”الاتقان فی علوم القرآن، لباب النقول فی اسباب النزول“ وغیرہ ان کی مشہور تصانیف ہیں، آپ علامہ محلی کے شاگرد ہیں۔ علامہ محلی نے ”سورۃ الکہف“ سے اخیر قرآن تک کی تفسیر لکھی اور شروع سے ”سورۃ الفاتحہ“ کی تفسیر لکھی تھی کہ وفات پا گئے۔ پھر علامہ سیوطی نے اپنے استاذ محترم کے نہج کو باقی رکھتے ہوئے تفسیر پایائے تکمیل تک پہنچائی۔ اس کی خصوصیت یہ ہے کہ کوئی عالم محض مطالعہ کی بنیاد پر دونوں کے درمیان خط امتیاز نہیں کھینچ سکتا، دونوں شخصیتوں کے سامنے خصوصیت کے ساتھ شیخ موفق الدین کی دو تفسیریں رہی ہیں، ایک کا نام ”تفسیر کبیر“ ہے، جسے اہل علم ”التبصرۃ“ کے نام سے جانتے ہیں اور دوسری کا نام ”تفسیر صغیر“ ہے، جسے ”تلخیص“ کے نام سے جانا جاتا ہے، ان کے علاوہ تفسیر وجیز، بیضاوی اور ابن کثیر سے بھی استفادہ کیا گیا ہے۔

تفسیر کا تعارف:

فن تفسیر کی ایک مختصر مگر جامع تفسیر ہے، اگر اسے قرآن مجید کا عربی ترجمہ کہا جائے تو بے جا نہ ہوگا، قرآنی اور تفسیری الفاظ سورۃ مدثر تک تقریباً برابر ہیں اس کے بعد تفسیری کلمات کی تعداد قرآنی کلمات سے زیادہ ہے۔ اس کی خصوصیات مختصر آئیے ہیں۔

- 1۔ قرآن مجید کی انتہائی مختصر تفسیر ہے
- 2۔ الفاظ کا لغوی معنی اور مرادی معنی بیان کیا گیا ہے
- 3۔ تفسیر کے لیے لمبی عبارت کی بجائے اشارات سے کام لیا گیا ہے
- 4۔ یہ تفسیر چونکہ دو بزرگوں کی ہے اور ان دونوں ہی کا لقب جلال الدین ہے اس لیے اس کتاب کا نام جلالین رکھا گیا۔

8: تفسیر مظہری

مفسر: علامہ قاضی ثناء اللہ پانی پتی (م 1225ھ)

حضرت شاہ عبدالعزیز محدث دہلوی رحمہ اللہ قاضی محمد ثناء اللہ پانی پتی رحمہ اللہ کو ”بیہقی وقت“ کہتے تھے۔

تفسیر کا تعارف:

آپ نے اپنے شیخ طریقت مرزا مظہر جان جاناں دہلوی رحمۃ اللہ علیہ کے نام پر اس کا نام ”تفسیر مظہری“ رکھا ہے۔ آپ کی یہ تفسیر بہت سادہ اور واضح ہے اور اختصار کے ساتھ آیات قرآنی کی تشریح معلوم کرنے کے لیے نہایت مفید ہے۔ الفاظ قرآنی کی تشریح کے ساتھ متعلقہ روایات کو بھی ذکر کیا گیا ہے اور دوسری تفسیروں کے مقابلے میں زیادہ چھان پھٹک کر کے روایات لینے کی کوشش کی گئی ہے۔ اس میں حنفی نقطہ نظر کو انتہائی عمدہ پیرائے میں بیان کرتے ہوئے اس کی عمدہ ترجمانی کی گئی ہے۔ انتہائی عمدہ تفسیر ہے۔

خاتم المحدثین علامہ محمد انور شاہ کشمیری فرماتے تھے کہ ”شاید ایسی تفسیر بسیط ارض میں نہ ہو“ (بروایت مولانا نظر شاہ صاحب کشمیری)

اردو تفاسیر

1: موضح البیان

یہ حضرت شاہ عبدالقادر دہلوی رحمۃ اللہ علیہ کا اردو ترجمہ ہے جو اپنی غیر معمولی خصوصیات کی وجہ سے برصغیر کے مسلمانوں میں ”الہامی ترجمہ“ کے نام سے مشہور رہا ہے۔ حقیقت میں یہ قرآن کریم کا واحد ترجمہ ہے جو اردو میں پہلا با محاورہ ترجمہ ہونے کے ساتھ ساتھ قرآنی الفاظ کی ترتیب اور اس کے معانی و مفہوم سے حیرت انگیز طور پر قریب ہے۔ حضرت شاہ صاحب رحمۃ اللہ علیہ نے اس ترجمہ کی تکمیل میں تقریباً چالیس سال مشقت اٹھائی ہے۔ حضرت شیخ الہند رحمۃ اللہ علیہ نے اس ترجمہ میں متعدد خوبیوں کا تذکرہ کرنے کے بعد تحریر فرمایا ہے:

”حضرت ممدوح علیہ الرحمۃ کا ترجمہ جیسے استعمال محاورات میں بے نظیر سمجھا جاتا ہے ویسے ہی باوجود پابندی محاورہ، قلت تغیر اور خفت تبدل میں بھی بے مثل ہے۔“ (مقدمہ ترجمہ شیخ الہند)

2: تفسیر عثمانی

حضرت شیخ الہند مولانا محمود حسن دیوبندی نے حضرت شاہ عبدالقادر محدث دہلوی کے ترجمہ کو جدید اسلوب میں بیان کیا تھا اور سورۃ النساء تک اس کی مختصر سی تفسیر بھی تحریر فرمائی تھی لیکن ان کی تکمیل کو موقع میسر نہ آسکا، بقیہ فوائد حضرت شیخ الاسلام مولانا شبیر احمد عثمانی نے تحریر فرمائے۔ اردو کی مختصر پر اثر تفسیر ہے۔

3: بیان القرآن

از حکیم الامت حضرت مولانا اشرف علی تھانوی رحمہ اللہ

انتہائی عمدہ پیرائے میں منشاء قرآن کو کھول کھول کر بیان کیا گیا ہے۔ مضامین، سلاست، روانی، تعبیرات، حل اشکالات، بیان نکات غرض ہر لحاظ سے انتہائی عمدہ تفسیر ہے۔ اس کی قدر و منزلت کا اندازہ اس وقت ہوتا ہے جب انسان دیگر تفاسیر کو ملاحظہ کرنے کے بعد اس کا مطالعہ کرے۔

بیان القرآن کی اہمیت کا اندازہ اس واقعہ سے لگایا جاسکتا ہے جسے حضرت مولانا محمد انظر شاہ کشمیری رحمۃ اللہ علیہ نے امام العصر حضرت مولانا محمد انور شاہ کشمیری رحمہ اللہ کی سوانح میں ذکر فرمایا ہے۔ چنانچہ موصوف لکھتے ہیں:

”بیان القرآن یعنی قرآن حکیم کی تفسیر جسے مولانا تھانوی رحمہ اللہ کے علم ریز قلم نے تیار کیا جب اس کا مطبوعہ نسخہ دیوبند پہنچا اور شاہ صاحب رحمہ اللہ نے بلاستیعاب اس کا مطالعہ کیا تو طلباء سے درس بخاری میں ارشاد فرمایا کہ ”میں نے اپنے ذوق علمی کو محفوظ رکھنے کے لیے اردو سے مطالعہ میں ہمیشہ پرہیز کیا تا آنکہ اپنی نجی مراسلت کی زبان بھی عربی اور فارسی ہی رکھی اور ہمیشہ یہ سمجھتا رہا کہ اردو کا دامن علم و تحقیق سے خالی ہے لیکن مولانا تھانوی رحمہ اللہ کی تفسیر کا مطالعہ کرنے کے بعد مجھے اپنی رائے میں ترمیم کرنا پڑی اور اب میں سمجھتا ہوں کہ اردو بھی بلند پایہ علمی تحقیقات سے بہرہ ور ہے۔ یہ واقعہ ہے کہ ”بیان القرآن“ جیسی چست تفسیر دیکھنے میں نہیں آئی۔“

درس کی یہ روایت کسی نے حضرت تھانوی رحمہ اللہ تک پہنچادی۔ اسے سننے کے بعد ممدوح کا یہ تاثر تھا کہ ”حضرت شاہ

صاحب رحمہ اللہ ایسے بڑے عالم کی تعریف و توثیق کے بعد میں ”بیان القرآن“ کے لیے کسی اور توصیف کا منتظر نہیں ہوں۔“

(حیات محدث کشمیری: ص 288)

4: معارف القرآن (از مولانا مفتی محمد شفیع عثمانی رحمہ اللہ)

اردو زبان میں نہایت معروف و چست تفسیر ہے۔ ترجمہ حضرت شیخ الہند رحمہ اللہ کا اور خلاصہ تفسیر حضرت حکیم الامت تھانوی کی تفسیر بیان القرآن سے لیا گیا ہے۔ ”معارف و مسائل“ کے عنوان کے تحت مفتی صاحب نے ضروری نکات اور مسائل ذکر کئے جاتے ہیں۔ اس تفسیر کا طرز بیان فقہی چاشنی سے لبریز ہے۔ اس کی چند خصوصیات یہ ہیں:

- 1: اس تفسیر میں ترجمہ حضرت شیخ الہند کا لیا گیا ہے۔
- 2: تفسیر بیان القرآن از حضرت تھانوی کو اس انداز میں لکھا گیا ہے کہ متن قرآن کے ترجمہ کے ساتھ ساتھ ہی اس کی تفسیر و توضیح تو سین کے درمیان کی گئی ہے، ترجمہ کو اس کے اوپر خط دے کر اور تفسیر کو بین القوسین لکھ کر ممتاز کر دیا گیا ہے۔
- 3: ”معارف و مسائل“ کے نام سے اپنی تحقیق و تشریح پیش کی ہے۔
- 4: مستند و معتبر تفاسیر سے ایسے مضامین کو اہمیت کے ساتھ نقل کیا گیا ہے جو انسان کے دل میں قرآن کی عظمت اور اللہ تعالیٰ اور اس کے رسول کی عظمت و محبت کو بڑھائیں، اور قرآن پر عمل اور اپنے اعمال کی اصلاح کی طرف مائل کریں۔

5: معارف القرآن (از حضرت مولانا محمد ادریس کاندھلوی)

اس تفسیر کا طرز محدثانہ، ترجمہ شاہ عبد القادر محدث دہلوی کا ہے اور تفسیر میں بیان القرآن کی پیروی کی گئی ہے۔ حضرت مولانا محمد ادریس کاندھلوی رحمہ اللہ اس تفسیر کی تکمیل نہیں فرما سکے تھے کہ اس دنیا سے رخصت ہوئے، ان کے صاحبزادہ حضرت مولانا محمد مالک کاندھلوی نے اس کی تکمیل فرمائی ہے اور باحسن انداز اسے پورا کیا ہے۔ تفسیر لکھنے کے کیا محرکات تھے انھیں مصنف موصوف نے کتاب کے مقدمہ ہی میں واضح فرمادیا ہے؛ چنانچہ لکھتے ہیں:

”میرے دل میں خیال آیا کہ ایک ایسی تفسیر لکھی جائے جو مطالب قرآنیہ کی توضیح و تشریح اور ربط آیات کے علاوہ قدرے احادیث صحیحہ اور اقوال صحابہؓ و تابعینؓ پر اور بقدر ضرورت لطائف و معارف اور نکات اور مسائل مشککہ کی تحقیقات اور ملاحظہ اور زنادقہ کی تردید اور ان کے شبہات اور اعتراضات کے جوابات پر مشتمل ہو پھر یہ کہ وہ ترجمہ اور تفسیر سلف صالحینؓ کے مسلک سے ذرہ برابر بھی ہٹا ہوا نہ ہو اور کسی جگہ بھی اپنی رائے اور خیال اور نظریہ کو قرآن کے بہانے سے پیش کر کے مسلمانوں کو دھوکہ اور فریب نہ دیا جائے، جیسا کہ آج کل آزاد منشوں کا طریقہ ہے کہ قرآن کی تفسیریں لکھ کر اس لیے شائع کر رہے ہیں کہ تاویل اور تحریف کے ذریعے قرآنی تعلیمات کو مغربی تہذیب و تمدن کے مطابق کر دیں اور اپنے حسب منشاء قرآن کے معنی گڑھ کر خیالات باطلہ کے نام سے مسلمانوں میں پھیلا یا جائے۔“

6: ذخیرۃ الجنان

یہ امام اہل السنۃ حضرت مولانا محمد سرفراز خان صفدر رحمۃ اللہ علیہ کے وہ درس ہیں جو انہوں نے لکھڑ منڈی کی جامع مسجد بوہڑ والی میں پنجابی زبان میں دیے۔ اب اس کا اردو ترجمہ حضرت رحمۃ اللہ علیہ کے شاگرد مولانا محمد نواز بلوچ مدظلہ نے کیا ہے جبکہ حضرت کے ایک عقیدت مند میر محمد لقمان صاحب اس کی اشاعت کا اہتمام کر رہے ہیں۔

اس میں ترجمہ و تفسیر کے ساتھ ساتھ فرق باطلہ کے رد کا بھی بھرپور التزام کیا گیا ہے۔ درس قرآن کے حوالے سے نہایت عمدہ ہے۔ آپ کا طرز استدلال خالص علمی اور انداز بیان خالص عوامی ہے۔

7: معالم العرفان

مفسر: حضرت مولانا صوفی عبد الحمید سواتی نور اللہ مرقدہ

تعارف تفسیر:

تفسیر معالم العرفان دروس القرآن کے نام سے یہ آپ کے وہ عوامی دروس قرآن کریم ہیں جو جامع مسجد نور مدرسہ نصرۃ العلوم میں آپ فجر کی نماز کے بعد ارشاد فرماتے تھے، آپ کا معمول ہفتہ میں چار دن ہفتہ، اتوار، سوموار اور منگل کے دن قرآن کریم کے درس کا تھا جبکہ دودن بدھ اور جمعرات کو حدیث کا درس اور جمعہ کے دن درس کی چھٹی، لیکن اس دن جمعہ کا خطبہ ارشاد فرماتے تھے، ان دروس قرآن و حدیث اور خطبات کو الحاج لعل دین ایم اے نے کیسٹوں سے صفحہ قرطاس پر منتقل کیا، جن پر صوفی صاحب نے نظر ثانی فرمائی، بعض مقامات میں حذف و ترمیم، اضافہ جات اور حواشی لکھ کر انہیں شائع کرایا، بلا مبالغہ یہ اس وقت اردو زبان میں دنیا کی سب سے بڑی تفسیر ہے جو پونے پانچ سو کیسٹوں میں محفوظ ہے اور تقریباً تیرہ ہزار سے زائد صفحات پر پھیلی ہوئی ہے، جو بیس ضخیم جلدوں میں شائع ہو کر منصہ شہود پر آچکی ہے اور عوام و خواص کی ضروریات پوری کر رہی ہے، 1981ء میں اس کی طباعت کا آغاز ہوا تھا اور 1995ء میں اس طباعت مکمل ہوئی، گزشتہ سال احباب نے اسے سی ڈی پر بھی منتقل کر دیا ہے اور اب اسے انٹرنیٹ پر جاری کرنے کی کوشش ہو رہی ہے، اس تفسیر کا تعارف پاکستان کے تمام قومی اخبارات میں شائع ہوا تھا جن میں نوائے وقت، پاکستان اور جنگ وغیرہ بھی شامل ہیں، ان سب نے ”اردو زبان میں دنیا کی سب سے بڑی تفسیر قرآن“ کی عنوان سے مضامین شائع کیے تھے، آج درس و تدریس، امامت و خطابت اور دینی شعبہ جات میں کام کرنے والے اکثر و بیشتر حضرات اس سے استفادہ کر رہے ہیں، جو اس کی عند اللہ و عند الناس مقبولیت کے واضح نشانی ہے، بڑے بڑے علماء نے اس کی افادیت کا اظہار کیا ہے اور عوام الناس کے ہر طبقہ میں بھی اسے سراہا گیا ہے بلکہ بلا امتیاز مسلک و مشرب ہر طبقہ کے لوگوں نے اس سے استفادہ کیا ہے، اور انشاء اللہ العزیز کرتے رہیں گے، اس تفسیر کو مکتبہ دروس القرآن نے شائع کیا ہے اور اس کے اب تک کئی ایڈیشن شائع ہو چکی ہے، گزشتہ سال شجاع آباد کے ایک خاتون نے اس تفسیر پر ایم فل کا مقالہ بھی لکھا ہے جو منظور ہو گیا ہے اور اسے بہاء الدین زکریا یونیورسٹی ملتان نے شائع کیا ہے۔

8: انوار البیان فی کشف اسرار القرآن

محقق العصر حضرت مولانا مفتی محمد عاشق الہی مہاجر مدنی رحمۃ اللہ علیہ کی تفسیر ہے۔ انداز بیان سلیس اور عام فہم ہے۔ مفسر نے اس میں تفسیر القرآن بالقرآن اور تفسیر القرآن بالحدیث کا خصوصی اہتمام کیا گیا ہے۔ فقہی رنگ غالب نظر آتا ہے۔ احکام و مسائل کے بیان کے ساتھ ساتھ مواعظ و نصائح بھی بیان کیے ہیں۔ اسباب نزول، تفسیر و حدیث اور کتب فقہ کے حوالہ جات کے ساتھ بھرپور ہے۔

9: آسان ترجمہ

شیخ الاسلام مفتی محمد تقی عثمانی حفظہ اللہ کا ہے جس میں قرآن مجید کا ترجمہ انتہائی سلیس اور عام فہم کیا گیا ہے جو یقیناً ”آسان ترجمہ“ کہلانے کا مستحق ہے۔ ترجمہ کے ساتھ ساتھ مختصر تفسیر و توضیح بھی اس کی اہمیت کو چار چاند لگا دیتی ہے۔

نوٹ:

اردو میں اگر درس قرآن دینا ہو تو ان تفاسیر کو بالترتیب ملاحظہ فرماتے رہیں:

موضح البیان از حضرت شاہ عبد القادر دہلوی رحمۃ اللہ علیہ، تفسیر عثمانی، بیان القرآن از حضرت تھانوی، معارف القرآن از مفتی محمد شفیع

عثمانی اور معالم العرفان از حضرت مولانا صوفی عبد الحمید۔ ان شاء اللہ آپ کے لیے آسانی ہوگی۔